

وضوء اور نماز کا نبوی طریقہ

الإمام بصفة وضوء وصلاة خير الأنام عليه أفضل الصلاة وأتم السلام

ترتيب:

أحمد بن ياسين الأسود

غفر الله له ولوالديه ولجميع المسلمين

تقديم ومراجعة:

ڈاکٹر محمد ہشام طاہری ابو صلاح

حفظه الله ورعاه

تفصیلات کتاب

* کتاب : وضوء اور نماز کا نبوی طریقہ

* ترتیب : احمد بن یاسین الْأَسْوَد

* تقدیم و مراجعہ : ڈاکٹر محمد ہشام طاہری ابو صلاح

* سن اشاعت : 2021-1442

* صفحات : 39

* ایمیل : binhifzurrahman@gmail.com

بِسْمِ اللَّهِ الرَّحْمَنِ الرَّحِيمِ

الحمد لله رب العباد، أَحَمَدَهُ سَبِّحَانَهُ آلَوْهٌ مَشَاهِدَةً فِي الْبَلَادِ، وَأَشَهَدَ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، شَهَادَةُ
أَرْجُو بِهَا النَّجَاهَ يَوْمَ التَّنَادِ، وَأَشَهَدَ أَنَّ مُحَمَّداً عَبْدَهُ وَرَسُولَهُ سَيِّدَ الْحَاضِرِ وَالْبَادِ، صَلَّى اللَّهُ عَلَيْهِ وَعَلَى آلِهِ وَصَحْبِهِ وَمَنْ
اقْتَفَى أَثْرَهُمْ إِلَى يَوْمِ الْمَعَادِ، وَبَعْدَ:

میں نے اپنے بھائی شیخ احمد بن یاسین الانوسودان کے ذریعہ قوم ولت کو نفع پہنچائے۔ کی ترتیب دی ہوئی اس
کتاب کو پڑھا جس میں انہوں نے : "وضوء اور نماز کا طریقہ" مختصر انداز میں بیان کیا ہے اور ان دونوں عبادات سے
متعلق راجح مسائل کو ثابت کیا ہے۔ یہ کتاب مختصر ہونے کے باوجود سلیمان اور سهل ہے ، اس کی عبارت فصح و بلغ
ہونے کے ساتھ ساتھ عمده و دلچسپ بھی ہے، مؤلف نے انوکھے انداز میں اسے ترتیب دیا ہے، وضوء اور نماز میں جو
ترتیب مطلوب ہے ، اسی ترتیب سے ان کے مسائل بھی ذکر کئے ہیں، نیز جن مراجع و مصادر سے استفادہ کیا ہے، ان
کے حوالہ جات بھی درج کر دیے ہیں۔ وہ اپنی اس علمی کاوش میں کامیاب و بامراد ہیں، اس کتاب کے ذریعہ ان کا علمی
معیار بھی نمایاں ہو کر سامنے آیا ہے اور اختصار نویسی میں اپنے فضل و کمال کو بھی ثابت کر دیا ہے۔

مؤلف نے تشریح ووضاحت کے لئے جس موضوع کو چننا ہے وہ ان کے حسن انتخاب کا بہترین نمونہ ہے کیوں کہ نماز
دین کا ستون ہے، رب العالمین کی نظر میں اس کا بڑا مقام و مرتبہ ہے، اسے وضوء کی حالت میں ادا کیا جاتا ہے، اس
لئے مطلوبہ طریقے کے مطابق وضوء اور نماز کی ادائیگی ہی ان دونوں مہتمم بالشان عبادات کے فضائل و برکات کو پانے
کا واحد راستہ ہے۔

وضوء اور نماز کے معاملہ میں لوگوں کی تین قسمیں ہیں ، ہر شخص کو غور کرنا چاہئے کہ وہ ان میں سے کس زمرة سے
تعلق رکھتا ہے:

کچھ لوگ وضوء اور نماز کے سلسلے میں اس قدر غلو کا شکار ہوئے کہ شرعی طریقہ کو چھوڑ کر نئے ایجاد کردہ طریقہ کو
اختیار کر لیا۔ چنانچہ انہوں نے مسنون طریقہ کو ترک کر دیا جس کے نتیجے میں ان کا وضوء اور ان کی نماز روایتی حرکات
اور عجیب و غریب اشکال کا مجموعہ بن کر رہ گئی۔

کچھ لوگوں نے وضوء اور نماز کے سلسلے میں غفلت اور لا پرواہی سے کام لیا اور شرعی طریقہ کے مطابق ان کی ادائیگی میں کوتاہی کی ، ان لوگوں نے وضوء اور نماز کے صحیح اور ثابت شدہ طریقے کو چھوڑ کر مکروہ و ناپسندیدہ طریقہ ایجاد کر لیا ، جس کی وجہ سے ان عبادات کے جو خوشگوار اثرات زندگی پر مرتب ہونے چاہیئے تھے وہ فوت ہو گئے ، اس کے نتیجہ میں وضوء اور نماز سے انہیں نہ تو کسی طرح کی روحانیت کا احساس ہوتا ہے اور نہ نفس کو پاکیزگی حاصل ہوتی ہے ۔ وہ صرف ایک رسم اور عادت کے طور پر وضوء اور نماز کے عمل کو دھراتے ہیں اور عبادت کے معنی و مفہوم اور اس کے شعور و ادراک سے نآشنا رہتے ہیں ۔

تیسرا ششم ان لوگوں کی ہے جو سب سے بہتر ہیں ، یہ لوگ وضوء اور نماز کو عبادت سمجھ کر انجام دیتے ہیں ، ان کی ادائیگی میں اخلاص نیت اور اتباع نبوی کو ملحوظ خاطر رکھتے ہیں ، چنانچہ ان کے دل اخلاص سے معمور ہوتے ہیں اور اعضاء و جوارح سے اتباع نبوی کا اظہار ہوتا ہے ، جس کے نتیجہ میں انہیں قلبی و جسمانی ترقیہ و پاکیزگی حاصل ہوتی ہے اور وضوء اور نماز کے فیوض و برکات سے وہ بہرہ ور ہوتے ہیں ، اس کی وجہ سے ان کے چہرے تروتازہ اور روشن و منور نظر آتے ہیں ۔

ہم اللہ تعالیٰ سے دعا گو ہیں کہ ہمیں فہم سلف کے مطابق کتاب و سنت پر عمل کرنے کی توفیق عطا کرے ۔ اس کتاب کو اور اس کے مؤلف و ناشر اور قاری کو دین و ملت کے لئے نفع بخش بنائے ۔

وصلی اللہ وسلم علی نبینا محمد، وعلی آلہ وصحبہ أجمعین، والحمد لله رب العالمین.

از قلم:

ڈاکٹر محمد ہشام طاھری ابوصلاح

اسلامک ریسرچ اسکالر

إدارة البحوث والموسوعات الإسلامية

وزارة الأوقاف والشؤون الإسلامية

کویت

២០១៥/៣/៩

២០១៥/៣/៩

مقدمہ

بِسْمِ اللّٰهِ الرَّحْمٰنِ الرَّحِيْمِ

إِنَّ الْحَمْدَ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللّٰهِ مِنْ شَرِّورِ أَنفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللّٰهُ فَلَا يُضْلِلُهُ، وَمَنْ يُضْلِلُ فَلَا هَادِيٌ لَّهُ، وَأَشْهَدُ أَنْ لَا إِلٰهَ إِلَّا اللّٰهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّداً عَبْدُهُ وَرَسُولُهُ.

أما بعد:

اسلام میں نماز کا نہایت بلند مقام و مرتبہ ہے ، اللہ کی فرض کردہ دیگر عبادات کو وہ مقام حاصل نہیں ہے جو نماز کو حاصل ہے ، کیوں کہ نماز دین کا ستون ہے ، یہی وہ عمل ہے جس کا قیامت کے دن سب سے پہلے بندے سے حساب و کتاب ہو گا ، ارکانِ اسلام میں شہادتیں کے بعد دوسرے نمبر پر نماز ہی ہے تاکہ یہ عبادت اللہ تعالیٰ کی اطاعت و فرمانبرداری کی عملی دلیل اور گواہ بنے ، اللہ تعالیٰ نے نماز کو رسول کریم صلی اللہ علیہ وسلم سے بلا واسطہ ہم کلام ہو کر اس وقت فرض کیا جب اپنی عظیم الشان نشانیاں دکھانے کے لئے آپ کو آسمان کے سفر معراج پر بلایا ، کسی فرشتہ کے ذریعہ روئے زمین پر اس کی فرضیت نازل نہیں ہوئی۔

اسی لئے علمائے اسلام نے اس عبادت کا دیگر مفروضہ عبادات کی بہ نسبت زیادہ اہتمام کیا ہے۔ چنانچہ انہوں نے اس کے فضائل و مقام ، انواع و اقسام ، شروط و اركان ، واجبات اور طریقے وغیرہ تمام احکام کو بالتفصیل بیان کیا ہے۔ نماز کی اہمیت ہی کے پیش نظر نبی کریم صلی اللہ علیہ وسلم نے ہمیں یہ حکم دیا ہے کہ ہم اسی طرح نماز ادا کریں جس طرح آپ نے ہمیں اس کی تعلیم دی ہے ، آپ کا ارشاد گرامی ہے: "جس طرح تم نے مجھے نماز پڑھتے دیکھا ہے اسی طرح نماز پڑھو" ⁽¹⁾۔

(1) اسے بخاری (۲۳۱) نے روایت کیا ہے۔

چونکہ نماز کے لئے وضو ایک لازمی شرط ہے لہذا نبی کریم صلی اللہ علیہ وسلم نے اس کی یہ فضیلت بیان فرمائی ہے کہ:
”جس شخص نے میرے اس وضو کی طرح وضو کیا اور دو رکعات نماز اس طرح پڑھی کہ اپنے دل سے باتیں نہ کیں
تو اللہ تعالیٰ اس کے سابقہ گناہ معاف کر دے گا“^(۲)

اس لئے علمائے کرام نے نماز کی شروط میں سے اس کے احکام، فرائض، واجبات، سنن اور مُبِّلَات وغیرہ کو زیادہ تفصیل سے بیان کیا ہے۔

ان دو احادیث کو پیش نظر رکھتے ہوئے میں نے اس مختصر کتاب میں صحیح احادیث میں وارد وضو اور نماز کے نبوی طریقے کو بیان کیا ہے۔ میں نے ہر عبادت کو اس کے آغاز سے اختتام تک ترتیب وار ذکر کیا ہے، سب سے پہلے وضو کے فضائل بیان کئے ہیں، اس کے بعد اس کا طریقہ ذکر کیا ہے، پھر نواقض وضو کو بیان کیا ہے، اخیر میں وضو سے متعلق بدعتاں اور غلطیوں کی نشاندہی کی ہے۔ نماز کے تعلق سے بھی میں نے یہی طریقہ اختیار کیا ہے، چنانچہ پہلے اس کی فضیلت بیان کی ہے، پھر اس کی ادائیگی کے طریقے کی وضاحت کی ہے، اس کے بعد نماز سے متعلق بدعتاں اور غلطیوں کو ذکر کیا ہے۔ میں نے مسائل کے دلائل کو ذکر کرنے سے اجتناب کیا ہے، سوائے ان چند مسائل کے جن کی دلیلیں ذکر کرنا ناگزیر تھا، اختلافی مسائل کی تفصیل میں جانے سے اعراض کرتے ہوئے صرف ان کی طرف اشارہ کرنے پر اکتفا کیا ہے، نیز یہاں اور معذور حضرات کے لئے وضو اور نماز کے طریقے کو بھی میں نے ذکر نہیں کیا ہے، اس کتاب میں حتی المقدور اختصار کو ملحوظ خاطر رکھا گیا ہے تاکہ سہل، آسان اور مختصر انداز میں یہ کتاب عام مسلمانوں کے لئے لائق استفادہ ہو۔

اللہ تعالیٰ سے دعا ہے کہ اس کتاب کی تالیف کو اپنی رضا و خوشنودی کے لئے خاص کر لے، مجھے اور میرے مسلمان بھائیوں اور بہنوں کو اس سے فائدہ پہنچائے، میری، میرے والدین اور تمام مسلمانوں کی مغفرت فرمائے، نیز اس کتاب کے مقدمہ نگار، اس پر نظر ثانی کرنے والے، اسے پڑھنے والے، اس کی طباعت اور نشر و اشاعت میں حصہ لینے

(۲) اسے بخاری (۱۵۹)، مسلم (۲۲۶) اور نسائی (۶۸) نے روایت کیا ہے۔

والي اور اس کتاب کی صحیح اور ثابت شدہ باتوں پر عمل کرنے والے سب کو اپنے سایہ عفو و درگزر میں جگہ عنایت
کرے۔

والحمد لله رب العالمين، وصلى الله وسلم على نبينا محمد وعلى آله وصحبه
أجمعين، ومن تبعهم بإحسان إلى يوم الدين.

وضو کی فضیلت^(۳)

۱- عثمان بن عفان رضی اللہ عنہ سے روایت ہے کہ رسول اللہ ﷺ نے فرمایا:

”جو شخص اچھی طرح وضو کرے تو اس کے گناہ بدن سے نکل جاتے ہیں یہاں تک کہ ناخنوں کے نیچے سے بھی نکل جاتے ہیں“^(۴)۔

۲- عثمان رضی اللہ عنہ سے مروی ہے کہ اللہ کے رسول ﷺ نے فرمایا:

”جو شخص اس طرح وضو کرے گا اس کے پچھلے گناہ بخش دیے جائیں گے اور اس کو نماز کا اور مسجد میں جانے کا الگ ثواب ہو گا“^(۵)۔

۳- عثمان رضی اللہ عنہ سے مروی ہے، وہ کہتے ہیں: میں نے رسول اللہ ﷺ سے سنا، آپ ﷺ نے فرمایا:

”جو بندہ مسلم اچھی طرح وضو کرے پھر نماز پڑھے تو اس کے وہ گناہ بخش دیے جائیں گے جو اس نماز سے لے کر دوسری نماز تک ہوں گے“⁽⁶⁾۔ ایک روایت میں ہے کہ: ”جو شخص اچھی طرح وضو کرے، پھر فرض نماز ادا کرے...“۔

۴- عثمان رضی اللہ عنہ سے مروی ہے کہ رسول اللہ ﷺ نے فرمایا:

(۳) اکثر ویشور احادیث میں نبی ﷺ کے یہ الفاظ وارد ہوئے ہیں: ”جس نے وضو کیا اور اچھی طرح وضو کیا...“، ”خوب اچھے سے وضو کیا...“، ”بہتر انداز میں وضو کرے...“، ”جو اس طرح وضو کرے...“، ”جو میری طرح وضو کرے...“، یہ اس بات کی دلیل ہے کہ ان احادیث میں وضو کی جس فضیلت اور اجر و ثواب کا ذکر آیا ہے، اس سے بہرہ ور ہونے کے لئے نبی ﷺ کے بتائے ہوئے طریقے کے مطابق وضو کرنا ضروری ہے، اس سے یہ واضح ہوتا ہے کہ وضو کا طریقہ سیکھنا، اس کا مکمل علم رکھنا اور مسلمانوں کو اس کی تعلیم دینا کتنا اہم ہے، معلوم ہوا کہ وہ وضو جوان اوصاف (احسان اور اسبالغ) سے عاری ہو، اس سے فرض تواہ ہو سکتا ہے، اس کی فضیلت نہیں حاصل ہو سکتی ہے۔

(۴) اسے مسلم (۲۲۵) نے روایت کیا ہے۔

(۵) اسے مسلم (۲۲۹) اور ابن ماجہ (۲۳۱) نے روایت کیا ہے۔

(۶) اسے مسلم (۲۲۷) نے روایت کیا ہے۔

”جس نے نماز کے لیے وضو کیا، اور کامل وضو کیا، پھر فرض نماز کے لیے چلا، اور آکر لوگوں کے ساتھ نماز پڑھی یا جماعت کے ساتھ، یا مسجد میں (نہایا) نماز پڑھی، تو اللہ تعالیٰ اس کے گناہوں کو بخش دے گا“⁽⁷⁾۔

۵- ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

”جس نے وضو کیا اور اچھی طرح وضو کیا، پھر مسجد کی طرف چلا تو دیکھا کہ لوگ نماز پڑھ چکے ہیں تو اسے بھی اللہ تعالیٰ جماعت میں شریک ہونے والوں کی طرح ثواب دے گا، اس سے جماعت سے نماز ادا کرنے والوں کے ثواب میں کوئی کمی نہیں ہو گی“⁽⁸⁾۔

۶- ابو ہریرہ رضی اللہ عنہ سے ہی مروی ہے کہ رسول اللہ ﷺ نے فرمایا:

”جب مسلمان یا مومن بندہ وضو کرتا اور اپنا چہرہ دھوتا ہے تو پانی کے ساتھ یا پانی کے آخری قطرے کے ساتھ (یہ راوی کا شک ہے) اس کے چہرے سے وہ تمام گناہ جھٹر جاتے ہیں جو اس کی آنکھوں نے کیے تھے، پھر جب وہ اپنے ہاتھوں کو دھوتا ہے تو پانی کے ساتھ یا پانی کے آخری قطرے کے ساتھ (یہ بھی راوی کا شک ہے) وہ تمام گناہ جھٹر جاتے ہیں جو اس کے ہاتھوں سے ہوئے ہیں، پھر جب پاؤں دھوتا ہے تو پانی کے ساتھ یا پانی کے آخری قطرے کے ساتھ (یہ بھی راوی کا شک ہے) وہ تمام گناہ جھٹر جاتے ہیں جو اس نے پاؤں سے چل کر کیا تھا۔ یہاں تک کہ وہ گناہوں سے پاک و صاف ہو کر نکلتا ہے“⁽⁹⁾۔

۷- عقبہ بن عامر رضی اللہ عنہ سے مروی ہے کہ رسول اللہ ﷺ نے فرمایا:

”جو اچھی طرح وضو کرے، پھر اپنے دل اور چہرے کو پوری طرح سے متوجہ کر کے دو رکعت نماز ادا کرے، اس کے لیے جنت واجب ہو جائے گی“⁽¹⁰⁾۔

(7) اسے مسلم (۲۳۲) اور نسائی (۸۵۵) نے روایت کیا ہے۔

(8) اسے ابو داود (۵۶۳) نے روایت کیا ہے اور البانی نے صحیح کہا ہے۔

(9) اسے مسلم (۲۲۲) اور ترمذی (۲) نے روایت کیا ہے۔

(10) اسے نسائی (۱۵۱) نے روایت کیا ہے اور البانی نے صحیح کہا ہے۔

نبی ﷺ کے وضو کا طریقہ

۱- مسلمان اپنے دل سے وضو کی نیت کرے، زبان سے نیت کے الفاظ نہ نکالے۔

وضو کے لئے نیت شرط ہے، کیوں کہ وضو عبادت ہے اور عبادت کی ادائیگی سے پہلے اس کی نیت کرنا ضروری ہے جس سے عبادت کا تعین ہو سکے، جیسا کہ نبی ﷺ کی حدیث ہے: "تمام اعمال کا دار و مدار نیت پر ہے" ^(۱۱)۔

۲- پھر اپنی زبان سے صرف "بسم اللہ" ^(۱۲) پڑھ کر اللہ تعالیٰ کا نام لے، اور "الرحمن الرحيم" کا اضافہ نہ کرے۔

۳- اس کے بعد تین دفعہ ^(۱۳) اپنی ہتھیلی کو دھوئے اور انگلیوں کے درمیان خلال کرے ^(۱۴)۔

ہتھیلی کی تجدید: انگلیوں کے آخری سرے سے لے کر کلائی کی جڑ تک۔

۴- اس کے بعد دوسری ہتھیلی کی ایک ہی چلو سے کلی کرے اور ناک میں پانی ڈالے اور باہمی ہاتھ (کی انگلیوں) سے ناک صاف کرے ^(۱۵)، ایسا تین دفعہ کرے ^(۱۶)۔

کلی کرنے کا طریقہ یہ ہے کہ: (منہ میں پانی ڈال کر کلی کرے)۔

ناک میں پانی ڈالنے کا طریقہ یہ ہے کہ: (ناک میں پانی ڈالے اور سانس کے ذریعہ اندر تک اسے کھینچ)۔

ناک صاف کرنے کا طریقہ یہ ہے کہ: (ناک میں پانی ڈالنے کے بعد اس سے پانی نکالے)۔

(۱۱) اسے بخاری (۱) اور مسلم (۷۰) نے روایت کیا ہے۔

(۱۲) اسے ترمذی (۲۵)، نسائی (۸۷)، ابن ماجہ (۳۲۲) نے روایت کیا ہے اور البانی نے اسے صحیح کہا ہے۔

(۱۳) اسے بخاری (۱۶۲)، (۱۸۶) اور مسلم (۲۲۶)، (۲۳۵) نے روایت کیا ہے۔

(۱۴) اسے ابو داود (۱۳۲)، ترمذی (۸۷)، نسائی (۱۱۳) اور ابن ماجہ (۷۳) نے روایت کیا ہے اور البانی نے اسے صحیح کہا ہے۔

(۱۵) اسے داری (۱/۱۷۸) نے روایت کیا ہے اور البانی نے مشکاة المصالح (۱/۱۲۹) میں اس کی سند کو صحیح کہا ہے۔

(۱۶) اسے بخاری (۱۸۶) اور مسلم (۲۳۵) نے روایت کیا ہے۔

۵- پھر تین دفعہ پورے چہرے کو دھوئے^(۱۷) اور داڑھی میں خال کرے^(۱۸)-

چہرہ کی تحدید: لمبائی میں بال نکلنے کی جگہ (ہیز لائن) سے لے کر ٹھڈی تک، اور چوڑائی میں ایک کان کی لو سے دوسرے کان کی لو تک، اس میں دونوں طرف کی کنٹی اور داڑھی بھی شامل ہیں۔

۶- پھر اپنے دائیں ہاتھ کو کہنی سمیت تین دفعہ دھوئے، اسی طرح باعثیں ہاتھ کو بھی دھوئے^(۱۹) اور انگلیوں کے درمیان خال کرے^(۲۰)-

کہنی سے مراد وہ جوڑ ہے جو ہاتھ اور بازو کے درمیان ہوتی ہے۔ انگلیوں کے سرے سے لے کر کہنی تک پورے ہاتھ کو دھونا اجب ہے، صرف کلائی سے لے کر کہنی تک دھوننا کافی نہیں۔

۷- اس کے بعد کانوں سمیت^(۲۱) پورے سر^(۲۲) کا صرف ایک دفعہ مسح کرے۔

مسح کرنے کا طریقہ: دونوں ہاتھوں کو پانی سے ترکر کے انہیں پیشانی سے سر کے آخری حصہ (گدی) تک لے جائے، پھر وہاں سے پیشانی تک واپس لائے^(۲۳)، اس کے بعد اسی پانی سے کانوں کا مسح کرے، چنانچہ شہادت کی انگلیوں (سباحة)^(۲۴) سے کان کے اندر وہی حصہ کا اور انگوٹھوں سے باہری حصہ کا مسح کرے^(۲۵)، کان اور سر کے بال کے درمیانی حصہ کا مسح کرنا نہ بھولے، کیوں کہ وہ بھی سر کے احاطہ میں داخل ہے جس کا مسح کرنا اجب ہے۔

(۱۷) اسے بخاری (۱۶۲)، (۱۸۲) اور مسلم (۲۲۶)، (۲۳۵) نے روایت کیا ہے۔

(۱۸) اسے ترمذی (۳۱) اور ابن ماجہ (۳۲۹) نے روایت کیا ہے اور البانی نے اسے صحیح کہا ہے۔

(۱۹) اسے بخاری (۱۶۲)، (۱۸۲) اور مسلم (۲۲۶)، (۲۳۶) نے روایت کیا ہے۔

(۲۰) اسے ابو داود (۱۳۲)، ترمذی (۸۸)، نسائی (۱۱۳)، ابن ماجہ (۳۶۷) نے روایت کیا ہے اور البانی نے اسے صحیح کہا ہے۔

(۲۱) اسے ابو داود (۱۳۳)، ترمذی (۷)، اور ابن ماجہ (۳۶۲) نے روایت کیا ہے اور البانی نے اسے صحیح کہا ہے۔

(۲۲) اسے بخاری (۱۶۲)، (۱۸۲) اور مسلم (۲۲۶)، (۲۳۵)، (۲۳۶) نے روایت کیا ہے۔

(۲۳) اسے بخاری (۱۸۵) اور مسلم (۲۳۵) نے روایت کیا ہے۔

(۲۴) "سباحة" عربی میں اس انگلی کو کہتے ہیں جو انگوٹھے کے بعد ہوتی ہے، اس کا ایک نام "سبابة" بھی ہے، البتہ اسے "سباحة" سے موسم کرنا زیادہ بہتر ہے۔

(۲۵) اسے ابو داود (۱۳۵) اور ابن ماجہ (۳۵۸) نے روایت کیا ہے اور البانی نے اسے حسن کہا ہے۔

۸- اس کے بعد ٹخنوں سمیت تین دفعہ دائیں پاؤں کو دھوئے، پھر اسی طرح بائیں پاؤں کو بھی دھوئے⁽²⁶⁾-

دونوں پاؤں کی انگلیوں کے درمیانی حصہ کو رکڑے اور ان کا غلال کرے⁽²⁷⁾-

ایڑی کو خوب اچھے سے دھوئے⁽²⁸⁾-

ایڑی سے مراد: پاؤں کا وہ پچھلا حصہ ہے جو ٹخنے کے نیچے ہوتا ہے۔

۹- آخر میں وضو کے بعد کی یہ مستحب دعا پڑھے:

«أشهد أن لا إله إلا الله وحده لا شريك له وأشهد أن محمدا عبده ورسوله اللهم اجعلني من التوابين واجعلني من المنظهرين»⁽²⁹⁾

ترجمہ: میں گواہی دیتا ہوں کہ اللہ کے سوا کوئی معبود برحق نہیں وہ اکیلا ہے، اس کا کوئی شریک نہیں، اور میں گواہی دیتا ہوں کہ محمد اس کے بندے اور رسول ہیں، اے اللہ! مجھے توبہ کرنے والوں اور پاک رہنے والوں میں سے بنادے۔

یا یہ دعا پڑھے:

«سبحانك اللهم وبحمدك أشهد أن لا إله إلا أنت أستغفرك وأتوب إليك»⁽³⁰⁾

ترجمہ: اے اللہ! تو پاک ہے اور سب تعریف تیرے لیے ہے، میں گواہی دیتا ہوں کہ تیرے سوا کوئی معبود برحق نہیں، میں تجھ سے مغفرت چاہتا ہوں اور تیری طرف رجوع کرتا ہوں۔

(26) اسے بخاری (۱۶۳)، (۱۸۲)، (۲۲۶)، (۲۳۵)، (۲۳۶) اور مسلم (۲۲۶) نے روایت کیا ہے۔

(27) اسے ابو داود (۱۳۸)، ترمذی (۳۰)، ابن ماجہ (۳۶۵) نے روایت کیا ہے اور البانی نے اسے صحیح کہا ہے۔

(28) اسے بخاری (۶۰) اور مسلم (۲۳۱) نے روایت کیا ہے۔

(29) اسے مسلم (۲۳۳) نے روایت کیا ہے، البتہ اس کی روایت میں یہ الفاظ نہیں آئے ہیں: «اللهم اجعلني من التوابين واجعلني من المنظهرين»، ان الفاظ کے ساتھ اسے ترمذی (۵۵) نے روایت کیا ہے اور البانی نے اسے صحیح کہا ہے۔

(30) اسے البانی نے صحیح الجامع (۶۰) میں صحیح کہا ہے۔

نواقف و خصوص

- پیشتاب اور پاخانے کے راستے سے نکلنے والی ہر چیز ناقض و ضوء ہے⁽³¹⁾، خواہ وہ پیشتاب ہو، یا پاخانہ ہو، یا ریاح ہو⁽³²⁾، یا منی ہو⁽³³⁾، یا مذی ہو، یا ودی ہو، یا کیڑا ہو، یا پیپ ہو، یا خون ہو، یا پتھری ہو، یا کوئی اور چیز۔ نکلنے والی چیز کوئی نادر شی ہو یا عام شی، کم مقدار میں ہو یا زیادہ، سیال ہو یا سخت (ہر حال میں اس سے وضوء ٹوٹ جاتا ہے)۔

- گھری نیند⁽³⁴⁾، کیوں کہ اس حالت میں وضوء ٹوٹنے اور لا شعوری طور پر کوئی چیز خارج ہونے کا پورا امکان رہتا ہے، البتہ ہلکی نیند سے وضوء نہیں ٹوٹا جس میں انسان کی حس بحال ہو اور وہ اپنے نفس پر ضبط بھی رکھتا ہو⁽³⁵⁾۔

- نیند کے بجائے کسی اور وجہ سے عقل کا زائل ہونا⁽³⁶⁾۔ خواہ اس کی وجہ جنون ہو، یا بے ہوشی ہو، یا دوا ہو، یا نشہ ہو، یا کوئی اور وجہ ہو۔ خواہ عقل زائل رہنے کی مدت لمبی ہو یا منحصر۔

- اونٹ کا گوشت کھانا، چنانچہ اونٹ کا گوشت، اوجھ، آنت، تلی، دل، پکھیپڑا، جگر اور چربی وغیرہ کھانے سے وضوء ٹوٹ جاتا ہے۔

- شہوت کے ساتھ بغیر کسی آڑ کے شر مگاہ کو چھونا، خواہ پیشتاب کا راستہ ہو یا پاخانہ کا⁽³⁷⁾۔

(31) دیکھیں: صحیح بخاری (۱۳۲) (۱۳۵)، صحیح مسلم (۳۰۳)، سنن ترمذی (۹۶) اور سنن ابن ماجہ (۳۹۲)

(32) اگر عورت کی شر مگاہ سے ریاح خارج ہو تو صحیح قول کے مطابق اس سے وضوء نہیں ٹوٹتا ہے، لیکن عورت احتیاط کے طور پر اختلاف سے بچنے کے لئے وضوء کر لے تو بہتر ہو گا۔

(33) یہ کوئی مخفی امر نہیں کہ منی کا خارج ہونا حدث اکبر ہے جس سے غسل و اجب ہو جاتا ہے، لہذا صرف وضوء کرنے کافی نہیں ہو گا۔

(34) دیکھیں: سنن ابی داود (۲۰۳)، سنن ترمذی (۹۶) اور سنن ابن ماجہ (۳۹۱) (۳۹۲)

(35) دیکھیں: صحیح مسلم (۳۷۶) اور سنن ابی داود (۲۰۰)

(36) دیکھیں: صحیح بخاری (۲۸۷)، صحیح مسلم (۳۱۸) اور سنن نسائی (۸۳۳)

(37) دیکھیں: سنن ابی داود (۱۸۱)، سنن ترمذی (۸۵)، سنن نسائی (۱۶۳) (۱۶۵)، سنن ابن ماجہ (۳۹۲)، مشکاة المصابح (۳۰۵) اور صحیح الجامع (۳۶۲)

۶- اسلام سے مرتد ہونا- العیاذ باللہ-، کیوں کہ ردت تمام اعمال کو غارت کر دیتی ہے، جن میں ہر قسم کی عبادت و اطاعت اور وضوء بھی شامل ہیں۔

وضوء کے تعلق سے بدعتیں، غلطیاں اور خلاف ورزیاں

- * ریاح خارج ہونے پر استخراج کرنا اور بعض لوگوں کا یہ عقیدہ رکھنا کہ ریاح خارج ہونے کے بعد استخراج کرنا وضوء کے افعال میں سے ہے۔
- * بعض لوگوں کا یہ گمان کرنا کہ ہر نماز کے لئے (از سر نو) وضوء کرنا واجب ہے۔
- * ہاتھوں کو دھونے سے پہلے انہیں وضوء کے برتن میں داخل کرنا۔
- * وضوء کا آغاز کرتے وقت بلند آواز سے نیت کرنا۔
- * وضوء کرنے سے پہلے بسم اللہ نہ پڑھنا۔
- * ہتھیلیوں اور ہاتھوں کو دھوتے وقت پہنی ہوئی انگوٹھی کو نہ ہلانا۔
- * وضوء کے درمیان نہ کلی کرنا اور نہ ناک صاف کرنا۔
- * کلی کرنے اور ناک میں پانی ڈالنے کے لئے ہتھیلی کے ایک ہی چلو (پانی) کو استعمال نہ کرنا۔
- * بعض لوگوں کا یہ عقیدہ رکھنا کہ وضوء کے لئے مصنوعی دانتوں کو نکالنا واجب ہے۔
- * ناک میں پانی ڈالنے میں مبالغہ نہ کرنا۔
- * چہرہ کے بعض حصوں کو نہ دھونا، جیسے دونوں کنپٹی اور دونوں طرف کی داڑھی۔
- * آنکھ کے باطنی حصہ کو دھونا۔
- * ہاتھ کو صرف کلائی جو کہ ہتھیلی کا آخری حصہ ہے، سے کہنی تک دھونا (اور ہتھیلی کو نہ دھونا)۔
- * اعضائے وضوء پر ایسی رکاوٹ کا پایا جانا جو ان اعضاء تک پانی پہنچنے میں حائل ہو جن کو دھونا واجب ہے۔
- * پورے سر کا مسح نہ کرنا۔

- * تین دفعہ سر کا مسح کرنا۔
- * وضوئے کے درمیان گردن یا گلا کا مسح کرنا۔
- * سر کا مسح کرنے کے بعد کانوں کا مسح کرنے کے لئے نیا پانی استعمال کرنا۔
- * تین دفعہ کانوں کا مسح کرنا۔
- * وضوئے میں پاؤں کو دھونے کے بجائے ان کا مسح کرنا۔
- * ہاتھوں اور پاؤں کو دھوتے ہوئے انگلیوں کے درمیان خال نہ کرنا۔
- * پاؤں دھوتے ہوئے ایڑی کو دھونے کا اہتمام نہ کرنا۔
- * یہ عقیدہ رکھنا کہ موزوں پر مسح کرنا صرف موسم سرماء کے ساتھ خاص ہے۔
- * وضوئے سے پہلے، یا وضوئے کے درمیان یا اس کے بعد ایسی دعاؤں کا اہتمام کرنا جو نبی ﷺ سے وارد نہیں ہیں۔
- * وضوئے سے فارغ ہونے کے بعد سورۃ القدر کی تلاوت کرنا۔
- * وضوئے کے درمیان ضرورت سے زیادہ پانی استعمال کرنا۔
- * بعض لوگوں کا یہ عقیدہ رکھنا کہ وضوئے اسی وقت مکمل ہوتا ہے جب تمام اعضاے وضوئے کو تین تین دفعہ دھویا جائے۔
- * تمام اعضاے وضوئے یا بعض اعضاے وضوئے کو تین سے زائد مرتبہ دھونا۔
- * بعض لوگوں کا یہ عقیدہ رکھنا کہ گندگی کو چھوٹے سے دوبارہ وضوئے کرنا واجب ہو جاتا ہے۔
- * وضوئے سے فارغ ہونے کے بعد "زمزم" کہنا۔
- * وضوئے کے درمیان بات کرنے میں حرج محسوس کرنا۔
- * بچہ کی شرمگاہ کو چھوٹے سے دوبارہ وضوئے کرنا۔

نماز کی فضیلت اور اسے ضائع کرنے کی شدید ممانعت

اسلام میں نماز کی بڑی بیش بہا فضیلتیں آئی ہیں، قرآن مجید کی مختلف آیتوں میں اس پر روشنی ڈالی گئی ہے مثال کے طور پر مندرجہ ذیل آئینیں ملاحظہ کریں:

۱- اللہ تعالیٰ نے نماز کو ایمان سے موسم کیا ہے، فرمان باری تعالیٰ ہے: (وَمَا كَانَ اللَّهُ لِيُضِيعَ إِيمَانَكُمْ إِنَّ اللَّهَ بِالنَّاسِ لَرَءُوفٌ) رَحِيمٌ (38)

ترجمہ: اللہ تعالیٰ تمہارے ایمان ضائع نہ کرے گا اللہ تعالیٰ لوگوں کے ساتھ شفقت اور مہربانی کرنے والا ہے۔

۲- اللہ تعالیٰ نے نماز کو ایمانی انوت و ہمدردی کی علامت بتایا ہے، اللہ تعالیٰ کا فرمان ہے: (فَإِنْ تَأْبُوا وَأَقَامُوا الصَّلَاةَ وَآتُوا الزَّكَاةَ فَإِلَخْوَانُكُمْ فِي الدِّينِ) (39)

ترجمہ: اب بھی اگر یہ توبہ کر لیں اور نماز کے پابند ہو جائیں اور زکوٰۃ دیتے رہیں تو تمہارے دینی بھائی ہیں۔

۳- اللہ تعالیٰ نے اپنے نبی محمد ﷺ اور ان کے پیر و کاروں کو یہ حکم دیا کہ وہ اہل خانہ کو نماز کا حکم دیتے رہیں اور اس (راہ میں آنے والی اذیتوں) پر صبر سے کام لیں، اللہ تعالیٰ فرماتا ہے: (وَأَمْرُ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا تَحْنُنْ تَرْزُقَ وَالْعَاقِبَةُ لِلتَّقْوَى) (40)

ترجمہ: اپنے گھرانے کے لوگوں پر نماز کی تاکید رکھ اور خود بھی اس پر جمارہ۔ ہم تجھ سے روزی نہیں مانگتے، بلکہ ہم خود تجھے روزی دیتے ہیں، آخر میں بول بالا پر ہیز گاری ہی کا ہے۔

(38) سورۃ البقرۃ: ۱۳۳

(39) سورۃ التوبۃ: ۱۱

(40) سورۃ طہ: ۱۳۲

۳-اللہ تعالیٰ نے اپنے ان بندوں کی تعریف کی ہے جو نماز کا حکم دیتے ہیں، اللہ تعالیٰ فرماتا ہے: (وَادْعُوا فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَبِيًّا وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا) ⁽⁴¹⁾

ترجمہ: اس کتاب میں اسماعیل (علیہ السلام) کا واقعہ بھی بیان کر، وہ بڑا ہی وعدے کا سچا تھا اور تھا بھی رسول اور نبی۔ وہ اپنے گھر والوں کو برابر نماز اور زکوٰۃ کا حکم دیتا تھا، اور تھا بھی اپنے پروردگار کی بارگاہ میں پسندیدہ اور مقبول۔

۵-اللہ تعالیٰ نے یہ خبر دی ہے کہ نماز کی پابندی کرنا کامیاب لوگوں کی صفت ہے، اللہ تعالیٰ کا ارشاد گرامی ہے: (قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ) ⁽⁴²⁾

ترجمہ: یقیناً ایمان والوں نے فلاح حاصل کر لی جو اپنی نماز میں خشوع کرتے ہیں۔

۶-اللہ تعالیٰ نے بیان فرمایا ہے کہ نماز برائی اور بے حیائی سے روکتی ہے، اللہ تعالیٰ فرماتا ہے: (إِوَّاقِمُ الصَّلَاةَ إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ) ⁽⁴³⁾

ترجمہ: نماز قائم کریں، یقیناً نماز بے حیائی اور برائی سے روکتی ہے۔

۷-نماز ضائع کرنے والوں کی اللہ تعالیٰ نے مذمت بیان کی ہے اور نہیں عذاب کی وعید سنائی ہے، فرمان باری تعالیٰ ہے: (فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهَوَاتِ فَسَوْفَ يُلْقَوْنَ عَيْنًا) ⁽⁴⁴⁾

ترجمہ: پھر ان کے بعد ایسے ناخلف پیدا ہوئے کہ انہوں نے نماز ضائع کر دی اور نفسانی خواہشوں کے پیچھے پڑ گئے، سو ان کا نقصان ان کے آگے آئے گا۔

(41) سورۃ مریم: ۵۳-۵۵

(42) سورۃ المؤمنون: ۱-۲

(43) سورۃ العنكبوت: ۲۵

(44) سورۃ مریم: ۵۹

۸-اللہ تعالیٰ نے منافقوں کی یہ صفت بتائی ہے کہ وہ نماز میں سستی کرتے ہیں، فرمایا: (وَإِذَا قَامُوا إِلَى الصَّلَاةِ قَامُوا كُسَالَىٰ يُرَاءُونَ النَّاسَ) (45)

ترجمہ: جب وہ نماز کے لیے کھڑے ہوتے ہیں تو سست ہو کر کھڑے ہوتے ہیں، لوگوں کو دکھادا کرتے ہیں۔

رسول ﷺ کی بہت سی احادیث میں بھی نماز کی فضیلت بیان کی گئی ہے، بطور مثال چند احادیث پیش خدمت ہیں:

۱- نماز اسلام کا ستون ہے، جیسا کہ معاذ بن جبل رضی اللہ عنہ کی حدیث میں آیا ہے کہ نبی ﷺ نے فرمایا: ”دین کی اصل اسلام ہے اور اس کا ستون (عمود) نماز ہے اور اس کی چوٹی جہاد ہے“ (46)۔

۲- نماز ہی وہ عمل ہے جس کے بارے میں قیامت کے دن سب سے پہلے حساب و کتاب ہو گا، جیسا کہ انس بن مالک رضی اللہ عنہ نبی ﷺ سے روایت کرتے ہیں کہ آپ نے فرمایا: ”قیامت کے روز بندے سے سب سے پہلے اس کی نماز کا محاسبہ ہو گا، اگر وہ ٹھیک رہی تو سارے اعمال ٹھیک رہیں گے، اور اگر وہ خراب نکلی تو اس کے سارے اعمال بر باد ہو جائیں گے“ (47)۔

۳- شہادتین کے بعد نماز اسلام کا سب سے بڑا اور اہم ترین رکن ہے، عبد اللہ بن عمر رضی اللہ عنہما کی حدیث ہے کہ نبی ﷺ نے فرمایا: ”اسلام کی بنیاد پانچ چیزوں پر ہے: یہ گواہی دینا کہ اللہ کے سوا کوئی حقیقی معبد نہیں اور محمد اللہ کے رسول ہیں، نماز قائم کرنا، زکاۃ دینا، حج کرنا، اور رمضان کے روزے رکھنا“ (48)۔

۴- نماز نبی ﷺ کی ان آخری وصیتوں میں سے ایک ہے جو آپ نے وفات سے قبل کی تھی، جیسا کہ علی بن ابی طالب رضی اللہ عنہ کا بیان ہے کہ: رسول اللہ ﷺ کی آخری بات (انتقال کے موقع پر) یہ تھی کہ: نماز کا خیال رکھنا، نماز کا خیال رکھنا، اور جو تمہاری ملکیت میں (غلام اور لونڈی) ہیں ان کے معاملات میں اللہ سے ڈرتے رہنا (49)۔

(45) سورۃ النساء: ۱۲۲

(46) اسے ترمذی (۲۶۱۶) نے روایت کیا ہے اور البانی نے صحیح کہا ہے۔

(47) اسے البانی نے صحیح الجامع (۲۵۷۳) اور صحیح الترغیب (۳۷۲) میں صحیح کہا ہے۔

(48) اسے بخاری (۸) اور مسلم (۱۶) نے روایت کیا ہے۔

(49) اسے ابو داود (۵۱۵۶) نے روایت کیا ہے اور البانی نے صحیح الجامع (۳۶۱۶) اور صحیح الادب المفرد (۱۱۸) میں اسے صحیح کہا ہے۔

۵- نماز انسان کے ایمان اور کفر کے درمیان حد فاصل ہے، جابر بن عبد اللہ رضی اللہ عنہما سے مروی ہے کہ نبی ﷺ نے فرمایا:، بے شک آدمی اور شرک و کفر کے درمیان (فاصلہ مٹانے والا عمل) نماز کا ترک کرنا ہے،⁽⁵⁰⁾

۶- نماز گناہوں کو دھو دیتی اور خطاؤں کو مٹادیتی ہے، جیسا کہ جابر بن عبد اللہ رضی اللہ عنہما کی حدیث میں ہے کہ نبی ﷺ نے فرمایا: "پانچ نمازوں کی مثال تم میں سے کسی ایک کے دروازے پر چلتی ہوئی بہت بڑی نہر کی سی ہے، وہ اس میں سے روزانہ پانچ دفعہ غسل کرتا ہو"⁽⁵¹⁾

نیز ابو ہریرہ رضی اللہ عنہ کی یہ حدیث بھی اس کی دلیل ہے کہ نبی ﷺ نے فرمایا: "جب (انسان) کبیرہ گناہوں سے اجتناب کر رہا ہو تو پانچ نمازیں، ایک جمعہ (دوسرے) جمعہ تک اور ایک رمضان دوسرے رمضان تک، درمیان کے عرصے میں ہونے والے گناہوں کو مٹانے کا سبب ہیں"⁽⁵²⁾

۷- نماز اپنے ما قبل کے گناہوں کو مٹادیتی ہے اور اس کے ذریعہ اللہ تعالیٰ اس نماز اور اگلی نماز کے درمیان ہونے والی غلطیوں کو بھی معاف کر دیتا ہے، جیسا کہ عثمان بن عفان بن عفان رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سننا: "کوئی مسلمان ایسا نہیں جس کی فرض نماز کا وقت ہو جائے، پھر وہ اس کے لیے اچھی طرح وضو کرے، اچھی طرح خشوع سے اسے ادا کرے اور احسن انداز سے رکوع کرے، مگر وہ نماز اس کے پچھلے گناہوں کا کفارہ ہو گی، جب تک وہ کبیرہ گناہ کا ارتکاب نہیں کرتا اور یہ بات ہمیشہ کے لیے کی"⁽⁵³⁾۔ عثمان رضی اللہ عنہ سے ہی مروی ہے کہ میں نے رسول اللہ ﷺ کو فرماتے ہوئے سننا: "جو مسلمان وضو کرے اور اچھی طرح وضو کرے، پھر نماز پڑھے، تو اس کے وہ گناہ معاف کر دیے جاتے ہیں، جو اس نماز اور اگلی نماز کے درمیان ہوں گے"⁽⁵⁴⁾

(50) اسے مسلم (۸۲) نے روایت کیا ہے۔

(51) اسے مسلم (۲۲۸) نے روایت کیا ہے۔

(52) اسے مسلم (۲۳۳) نے روایت کیا ہے۔

(53) اسے مسلم (۲۲۸) نے روایت کیا ہے۔

(54) اسے مسلم (۲۲۷) نے روایت کیا ہے۔

۸- نماز کی ایک فضیلت یہ بھی ہے کہ اس کے ذریعہ اللہ تعالیٰ درجات بلند کرتا اور خطائیں معاف فرماتا ہے، اس کی دلیل یہ حدیث ہے، رسول اللہ ﷺ کے آزاد کردہ غلام ثوبان رضی اللہ عنہ بیان کرتے ہیں کہ نبی ﷺ نے ان سے کہا: "تم اللہ کے حضور کثرت سے سجدے کیا کرو کیونکہ تم اللہ کے لیے جو بھی سجدہ کرو گے اللہ اس کے نتیجے میں تمہارا درجہ ضرور بلند کرے گا اور تمہارا کوئی گناہ معاف کر دے گا" ^(۵۵).

۹- جنت میں نبی ﷺ کی رفاقت و صحبت سے سرفراز ہونے کا ایک عظیم ترین سبب نماز بھی ہے، اس کی دلیل ربیعہ الاسلامی رضی اللہ عنہ کی یہ حدیث ہے، ان کا بیان ہے: میں (خدمت کے لیے) رسول اللہ ﷺ کے ساتھ (صفہ میں آپ کے قریب) رات گزارا کرتا تھا، (جب آپ تہجد کے لیے اٹھتے تو) میں وضو کا پانی اور دوسری ضروریات لے کر آپ کی خدمت میں حاضر ہوتا۔ (ایک مرتبہ) آپ نے مجھے فرمایا: "(کچھ) مانگو"۔ تو میں نے عرض کی: میں آپ سے یہ چاہتا ہوں کہ جنت میں بھی آپ کی رفاقت نصیب ہو۔ آپ نے فرمایا: "یا اس کے سوا کچھ اور؟" میں نے عرض کی: بس یہی۔ تو آپ نے فرمایا: "تم اپنے معاملے میں سجدوں کی کثرت سے میری مدد کرو" ^(۵۶)۔

۱۰- نماز کی عظمتِ شان کی ایک دلیل یہ بھی ہے کہ اللہ تعالیٰ نے حضرت جبریل کے واسطہ سے روئے زمین پر اس کی فرضیت نازل نہیں کی، بلکہ معراج نبوی ﷺ کی شب بغیر کسی واسطہ کے سات آسمانوں کے اوپر اسے فرض کیا ^(۵۷)۔

(55) اسے مسلم (۳۸۸) نے روایت کیا ہے۔

(56) اسے مسلم (۳۸۹) نے روایت کیا ہے۔

(57) اسے بنواری (۳۴۹) اور مسلم (۲۷۳) نے روایت کیا ہے۔

نبی کریم ﷺ کی نماز کا طریقہ:

۱- جب نمازی نماز کے لئے کھڑا ہو تو اسے چاہیے کہ وہ اس بات کو ذہن میں رکھے کہ وہ اللہ کے سامنے کھڑا ہے، اللہ تعالیٰ اس کے رو برو ہے، اور وہ اپنی نماز میں اللہ سے سرگوشی کر رہا ہے، اور اسے یہ بھی یاد رکھنا چاہئے کہ اللہ آنکھوں کی خیانت اور سینوں کی پوشیدہ باتوں کو جانتا ہے، اللہ اس کے سینہ اور دل کی کیفیت کو جانتا ہے۔ اس تصور کی وجہ سے اس کا دل نماز میں منہمک اور اللہ کی طرف متوجہ ہو جاتا ہے، جس طرح وہ اپنے جسم کے ساتھ نماز میں منہمک ہوتا ہے^(۵۸)۔

۲- اگر نمازی کے پاس کوئی ایسا عذر نہ ہو جو قیام کے لئے مانع ہو تو (ایسی صورت میں) کھڑے ہو کر فرض نماز پڑھنا اس کے لئے ضروری اور واجب ہے۔ جب کہ قیام کی قدرت کے باوجود بیٹھ کر نفلی نماز ادا کرنا اس کے لئے جائز ہے، لیکن اسے کھڑے ہو کر نماز پڑھنے والے کا نصف اجر ہی ملے گا^(۵۹)۔

۳- اگر کعبہ نمازی کے سامنے ہو تو نفس کعبہ کا استقبال اس کے لیے واجب ہے، لیکن اگر کعبہ اس کی نگاہ سے اوچھل ہو تو کعبہ کی سمت کا استقبال کرنا ضروری ہے^(۶۰)۔

۴- اگر نمازی مقتدی نہ ہو تو حالت نماز میں سترہ رکھنا اس کے لئے ضروری ہے، اس کے پاؤں اور سترہ کے درمیان کی دوری تین ہاتھ ہوگی، اور اس کی سجدہ گاہ اور سترہ کے درمیان کی مسافت بکری کے گزرنے کے برابر ہوگی، اور نمازی اپنے اور سترہ کے درمیان سے کسی کو گزرنے نہ دے^(۶۱)۔

(58) دیکھیں: صحیح بخاری (۳۰۶) (۳۳۱)، صحیح مسلم (۵۳۷)، سنن ابی داود (۳۸۵)، سنن نسائی (۲۳۷) اور ابن ماجہ (۲۲۳)

(59) دیکھیں: صحیح بخاری (۱۱۱۵) (۷۱)، سنن ابی داود (۹۵۲)، سنن ترمذی (۳۷۱)، سنن نسائی (۱۲۵۹) اور سنن ابن ماجہ (۱۰۱۲) (۱۰۲۳)

(60) دیکھیں: بخاری (۲۲۵۱)، مسلم (۳۹۷)، ترمذی (۳۷۲)، نسائی (۱۳۱۲، ۲۲۳۲)، ابن ماجہ (۸۷۶، ۸۷۳، ۸۳۳)

(61) دیکھیں: بخاری (۳۹۶، ۵۰۶)، مسلم (۵۰۸، ۵۰۶)، ابو داود (۲۹۸، ۲۰۲۳)، نسائی (۷۳۸)، ابن ماجہ (۷۸۹، ۷۸۸)

۵- نمازی جو نماز ادا کر رہا ہو، اس کی نیت کرنا اس کے لئے ضروری ہے، چنانچہ وہ اپنے دل میں فرض یا نفل نماز کی تعین کے ساتھ نیت کرے مثلاً ظہر یا عصر کی تعین کے ساتھ نیت کرے، البتہ زبان سے تلفظ کے ساتھ کسی بھی چیز کی نیت نہ کرے⁽⁶²⁾۔

۶- پھر تکبیر کہتے ہوئے اپنی نماز کا آغاز کرے، چنانچہ وہ "اللہ اکبر" کہے۔ امام ہونے کی صورت میں ہی "اللہ اکبر" بلند آواز سے کہے، اور اپنے دونوں ہاتھوں کو اپنے دونوں مونڈھوں کے برابر اٹھائے، یا اپنے دونوں کان کے لوٹک اسے چھوئے بغیر اٹھائے،

اپنی دونوں ہتھیلی کے باطن کو قبلہ رخ رکھے، انگلیوں کو پھیلائے رکھے، دونوں ہتھیلیوں کو نہ پورے طور پر سمیٹ کر رکھے اور نہ ہی مکمل کھلا رکھے، اور "اللہ اکبر" کہنے کے ساتھ ہی یا اس سے کچھ قبل یا کچھ بعد دونوں ہاتھوں کو اٹھائے، مقتدی اپنے امام کی تکبیر کے بعد تکبیر کہے⁽⁶³⁾۔

۷- پھر اپنے دائیں ہاتھ کو اپنے بائیں ہتھیلی اور کلائی کے اوپری حصہ پر رکھے، یا اپنی داہنی ہتھیلی سے بائیں ہاتھ کو پکڑے، یا اپنی داہنی ہتھیلی کو بائیں کلائی پر رکھے، دونوں ہاتھوں کو صرف سینے پر رکھے، ہاتھوں کو نہ ناف پر، نہ ناف کے نیچے اور نہ ہی کمر پر رکھے، اور نہ ہی ہاتھوں کو سینہ کے بالائی حصہ پر اس طرح رکھے کہ گلا تک پہنچ جائیں⁽⁶⁴⁾۔

۸- تشهد کی حالت کو چھوڑ کر پوری نماز میں نگاہیں سجدہ گاہ پر رکھنا واجب ہے، چنانچہ (حالت تشهد میں) نمازی انگشت شہادت پر نگاہیں رکھے، دائیں بائیں نگاہ نہ دوڑائے، اور حالت نماز میں آسمان کی طرف نگاہیں اٹھانا نمازی کے لئے حرام ہے⁽⁶⁵⁾۔

(62) دیکھیں: (بخاری ۱)، مسلم (۷۱۹۰)، ابو داود (۲۲۰۱)، ترمذی (۷۱۲۷)، نسائی (۵۷)، ابن ماجہ (۳۲۲۴)۔

(63) دیکھیں: بخاری (۷۳۶)، مسلم (۷۳۵، ۳۹۸)، ابو داود (۳۹۱، ۷۲۹)، ترمذی (۲۱، ۳۰۳)، نسائی (۸۷۹، ۱۰۵۶)، ابن ماجہ (۷۱۳، ۷۰۹، ۲۲۲)۔

(64) دیکھیں: مسلم (۳۰)، ابو داود (۵۹، ۷۲۷)، نسائی (۸۹۰، ۸۸۸)، ابن ماجہ (۲۲۸)۔

(65) دیکھیں: بخاری (۳۲۹۱)، مسلم (۷۵۰، ۳۲۹۱)، ابو داود (۳۲۸، ۵۵۶)، ترمذی (۹۱۰، ۲۰۳۰)، نسائی (۵۹۰)، اٹھانا نمازی (۱۱۹۵، ۱۱۷۵)، ابن ماجہ (۲۸۷۵)۔

۹۔ پھر کسی ایک دعائے استفتاح سے اپنی نماز کا آغاز کرے، مثلاً یہ دعا پڑھے: "سبحانک اللہم وبحمدک وبارک إسمک وتعالی جدک ولا إله غیرک" (اے اللہ! تو اپنی حمد کے ساتھ پاک ہے، تیرا نام بابرکت ہے، اور تیری عظمت و شان بڑی بلند ہے اور تیرے سوا کوئی معبود برحق نہیں۔)

یا یہ دعا پڑھے: "اللہ اکبر کبیرا، والحمد للہ کثیرا، وسبحان اللہ بکرة وأصيلا" (اللہ بہت بڑا ہے، اور میں اسی کی بڑائی بیان کرتا ہوں، تمام تعریفیں اللہ کے لیے ہیں اور میں اسی کی خوب تعریف کرتا ہوں، اللہ کی ذات پاک ہے، اور میں صحیح و شام اس کی ذات کی پاکی بیان کرتا ہوں) یا ان کے علاوہ دوسری دعائیں پڑھے جو حدیث میں وارد ہوئی ہیں، بہتر یہی ہے کہ ہر نماز میں مختلف دعائیں پڑھے تاکہ دل جمعی کے ساتھ نماز ادا کر سکے اور سنت کی تمام شکلوں پر عمل ہو سکے⁽⁶⁶⁾۔

۱۰۔ پھر شیطان سے اللہ کی پناہ طلب کرے، چنانچہ کہے: "أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ" (میں شیطان مردود سے اللہ کی پناہ مانگتا ہوں جو سننے اور جانے والا ہے) یا "أَعُوذُ بِاللَّهِ مِنَ الشَّيْطَانِ الرَّجِيمِ" پر آلتقا کرے، اس کے بعد "بسم الله الرحمن الرحيم" کہے، استغاثہ اور بسم اللہ سری طور پر کہے گرچہ نماز جہری ہی کیوں نا ہو⁽⁶⁷⁾۔

۱۱۔ پھر سورہ فاتحہ پڑھے، سورہ فاتحہ پڑھنا نماز کا رکن ہے، صحیح قول کے مطابق⁽⁶⁸⁾ ہر رکعت میں سورہ فاتحہ پڑھے بغیر کسی مسلمان کی نماز درست نہیں ہو سکتی، خواہ وہ جہری نماز میں مقتدی ہی کیوں نا ہو۔ سورہ فاتحہ کی ہر آیت کو الگ الگ پڑھنا اور ہر آیت کے اخیر میں ٹھہرنا سنت ہے⁽⁶⁹⁾۔

(66) دیکھیں: مسلم (۲۰۱)، ابو داود (۲۷۷)، ترمذی (۲۷۳، ۳۵۹۲)، نسائی (۸۹۹، ۸۸۵)، ابن ماجہ (۲۲۲)۔

(67) دیکھیں: بخاری (۵۰۳۶)، ابو داود (۳۰۰۱)، ترمذی (۲۷۵)۔

(68) یہ معلوم شدہ بات ہے کہ علمائے کرام نے جہری نماز میں امام کے پیچھے مقتدی کے سورہ فاتحہ پڑھنے کے حکم میں اختلاف کیا ہے، یہ ان مسائل میں سے ایک ہے جن کے دلائل باہم ملے جلتے ہیں، لیکن راجح یہ ہے کہ جہری نماز میں بھی امام کے پیچھے مقتدی کا سورہ فاتحہ پڑھنا واجب ہے، اور مقتدی کی قراءت فاتحہ امام کے سکتوں کے دوران ہو گی۔ واللہ اعلم

(69) دیکھیں: بخاری (۱۳۳۵، ۷۵۶)، مسلم (۳۹۸، ۵۹۹) ابو داود (۳۰۰۱)، ترمذی (۲۹۲۷، ۲۹۸)، نسائی (۸۷۸، ۹۰۹)، ابن ماجہ (۲۲۹)

۱۲- جہری نماز میں سورۃ فاتحہ پڑھنے کے بعد امام اور مقتدی حضرات کا بلند آواز سے آمین کہنا مستحب ہے، لیکن اگر نماز سری ہو یا نمازی منفرد (تہانماز پڑھ رہا) ہو تو سورۃ فاتحہ پڑھنے کے بعد آمین پست آواز سے کہے، اور اگر آمین نہ بھی کہے تو اس میں کوئی حرج نہیں⁽⁷⁰⁾۔

۱۳- پھر تھوڑی دیر خاموش رہے، لمبی خاموشی اختیار نہ کرے، سورۃ فاتحہ کے بعد ایک سورہ، یا ایک سے زائد سورہ یا چند آیتیں پڑھنا مشروع ہے، پہلی رکعت میں دوسری رکعت کے بالقابل لمبی قراءت کرنا مسنون ہے، آخر کی دو رکعتوں میں اکثر ویژت سورہ فاتحہ پر اکتفا کرے، لیکن کبھی کبھی سورہ فاتحہ کے ساتھ مزید دوسری سورہ پڑھنا بھی نمازی کے لئے جائز ہے⁽⁷¹⁾۔

۱۴- (امام) فجر، مغرب اور عشاء کی پہلی دو رکعتوں میں، نماز جمعہ، عیدین کی نماز، صلاۃ کسوف اور نماز استسقاء میں جہری قراءت کرے، ظہر، عصر کی نماز اور مغرب کی تیسرا رکعت اور عشاء کی آخر کی دو رکعتوں میں سری قراءت کرے، اور مقتدی امام کے پیچھے تمام نمازوں میں سری تلاوت کرے⁽⁷²⁾۔

۱۵- قراءت کی مقدار مختلف نمازوں کے ساتھ مختلف ہوگی، چنانچہ سب سے لمبی قراءت فجر کی نماز میں ہوگی، پھر ظہر کی نماز میں پھر عصر اور عشاء کی نماز میں لمبی قراءت ہوگی، سب سے مختصر قراءت مغرب کی نماز میں ہوگی، امام کے لئے فجر کی نماز میں طوال مفصل، مغرب میں قصار مفصل اور باقی نمازوں میں اوساط مفصل پڑھنا مسنون ہے⁽⁷³⁾۔

(70) دیکھیں: بخاری (۱۳۳، ۷۵۶) مسلم (۵۹۹، ۳۹۸) ابو داود (۳۰۰۱، ۸۲۰، ۷۹۸) ترمذی (۲۹۲، ۲۳۷) نسائی (۹۰۹، ۸۷۸) ابن ماجہ (۶۶۹)

(71) دیکھیں: بخاری (۷۷۲، ۷۵۹) مسلم (۳۵۱) ابو داود (۱۳۹۶) ترمذی (۱۳۹۱، ۲۹۰۱) نسائی (۹۹۱، ۱۲۹۹) ابن ماجہ (۹۷۹، ۹۷۱)

(72) دیکھیں: بخاری (۷۳۶) مسلم (۳۵۱، ۸۷۸، ۸۸۰) ابو داود (۲۳۵۱، ۸۱۲) ترمذی (۵۳۳) نسائی (۱۵۲۰، ۳۷۳) ابن ماجہ (۶۸۲، ۱۰۶۶)

(73) دیکھیں: بخاری (۷۷۲، ۷۰۱، ۷۰۵) مسلم (۳۶۵، ۳۵۸) ابو داود (۸۱۲) ترمذی (۳۰۷) نسائی (۹۸۲)

طوال مفصل کا اطلاق سورۃ "ق" سے سورۃ "الناس" تک کی سورتوں پر ہوتا ہے، جبکہ طوال مفصل کا اطلاق سورۃ "ق" سے سورۃ "المرسلات" تک کی سورتوں پر ہوتا ہے، اور اوساط مفصل کے زمرے میں سورۃ "النبا" سے سورۃ "اللیل" تک کی سورتیں آتی ہیں، اور قصار مفصل میں سورۃ "النچی" سے سورۃ "الناس" تک کی سورتیں شمار ہوتی ہیں۔

۱۶- اگر امام کو آیتوں میں تشابہ لگ جائے یا پڑھنے میں دشواری ہو یا وہ بھول جائے تو مقتدی کے لئے امام کو لقمہ دینا مشروع ہے⁽⁷⁴⁾۔

۱۷- جب قراءت ختم کر لے تو تھوڑی دیر خاموش رہے پھر "اللہ اکبر" کہتے ہوئے رکوع کے لئے تکبیر کہے، اور اس تکبیر کے ساتھ اسی طرح اپنے دونوں ہاتھوں کو اٹھائے جس کا ہم نے تکبیر تحریمہ میں ذکر کیا ہے، پھر اطمینان سے رکوع کرے، حتیٰ کہ تمام اعضاء پر سکون ہو جائیں، اور اپنے دونوں ہاتھوں سے دونوں گھٹنوں کو مضبوطی سے پکڑے رہے، اپنی انگلیوں کو اس قدر پھیلائے رکھے کہ گویا گھٹنوں کو تھامے ہوا ہو، اور اپنے دونوں بازوؤں اور کہنیوں کو اپنے پہلوؤں سے اور کلائیوں کو رانوں سے الگ رکھے، اپنی پیٹھ کو پھیلا کر سیدھی رکھے، سر کو نہ ہی اٹھا کر اور نہ ہی جھکا کر رکھے، بلکہ پیٹھ کے برابر رکھے، اور رکوع میں "سبحان ربی العظیم" تین بار یا اس سے زائد بار کہے، یا "سبحان ربی العظیم وبحمدہ" تین بار کہے، اس کے لئے ان دعاؤں کے علاوہ وہ دعائیں پڑھنا بھی جائز ہے جو حدیث میں وارد ہوئی ہیں، البتہ رکوع میں قرآن پڑھنا حرام ہے⁽⁷⁵⁾۔

۱۸- پھر رکوع سے اپنا سر اور پیٹھ اٹھائے اور سیدھا کھڑا ہوتے ہوئے یہ دعا پڑھئے: "سمح اللہ لمن حمده"۔ خواہ وہ امام ہو یا مقتدی ہو یا تہانماز پڑھ رہا ہو، اگر مقتدی امام کے دعا پڑھنے پر ہی اکتفا کرے تو اس میں کوئی حرج نہیں، جب سیدھا

(74) دیکھیں: ابو داود (۱۷۹۰) ابن حبان (۲۲۳۱) ابن خزیمہ (۱۶۲۸) علامہ البانی نے اس حدیث کو صحیح قرار دیا ہے۔

(75) دیکھیں: بخاری (۹۵۷) مسلم (۳۹۸، ۳۷۹) ابو داود (۳۹۸، ۳۷۹) ترمذی (۲۶۷، ۲۳۳) نسائی (۱۱۳۵، ۱۰۳۸) ابن ماجہ (۲۱۷) سیوطی فی الجامع الکبیر (۲۱۰)۔

کھڑا ہو تو اپنے دونوں ہاتھوں کو اسی طرح اٹھائے، جس طرح تکبیر تحریمہ کے وقت مونڈھے کے برابر یا کان کے برابر ہاتھوں کو اٹھایا تھا، پھر ہاتھوں کو چھوڑ دے⁽⁷⁶⁾

نمazı کے لئے اطمینان سے کھڑا ہونا ضروری ہے، تاکہ ہر عضو اپنی جگہ لوٹ جائے، سیدھا کھڑے ہو جانے کے بعد یہ دعا پڑھے: "ربنا لک الحمد" یا یہ کہ: "ربنا و لک الحمد" یا دونوں دعا سے قبل "اللّٰهُمَّ" کا اضافہ کرے، چنانچہ اس طرح چار مختلف دعائیں ہوئیں، اور حدیث میں اس قیام کے وقت دوسری دعائیں بھی ثابت ہیں، بہتر یہی ہے کہ مختلف نمازوں میں مختلف دعائیں پڑھے، تاکہ حدیث میں مردی مختلف شکلوں پر عمل ہو جائے اور دلجمی بھی حاصل ہو⁽⁷⁷⁾۔

۱۹- پھر سجدوں کے لئے تکبیر کہے، اور سکینت وقار کے ساتھ زمین کی طرف جھکے، اور اپنے گھٹنوں کو ہاتھوں سے پہلے رکھے، پھر ہتھیلی، پیشانی اور ناک رکھے⁽⁷⁸⁾۔

(76) (بعض علمائے کرام نے طریقہ نماز کے تعلق سے متعدد احادیث سے یہ استنباط کیا ہے کہ رکوع سے اٹھنے کے بعد دعائیں ہاتھ کو باعیں ہاتھ پر رکھنا مشروع ہے، لیکن ان احادیث کے الفاظ اس جگہ اس کیفیت کے بیان میں غیر واضح ہیں، اسی لیے ہمارا موقف یہی ہے کہ رکوع سے مکمل سیدھا کھڑا ہو جانے کے بعد دونوں ہاتھوں کو چھوڑ کر رکھنا چاہیے، اور ہم یہ تنبیہ بھی کرتے ہیں کہ یہ ایک جائز اجتہادی مسئلہ ہے، اور دو قول میں سے کسی ایک کو اختیار کرنے میں کوئی حرج نہیں)۔

(77) دیکھیں: صحیح بخاری (۷۹۵) (۳۲۲۸)، مسلم (۳۹۱) (۳۶۱)، ابو داود (۲۰۳)، ترمذی (۳۰۳)، نسائی (۱۰۶۰)، ابن ماجہ (۱۰۳۰) (۴۹۵)

(78) بعض علمائے کرام کا کہنا ہے کہ سجدہ کے لئے جھکتے وقت گھٹنوں سے قبل ہاتھ رکھا جائے گا، کیونکہ ایک حدیث ہے: "تم میں سے کوئی جب سجدہ کرے تو اونٹ کے بیٹھنے کی طرح نہ بیٹھے" اس لئے کہ اونٹ اپنے گھٹنوں کے بل بیٹھتا ہے، جو اس کے آگے کے حصے میں اس کے پاؤں سے پہلے ہوتا ہے، تج یہی ہے کہ ہم علمائے کرام کے ساتھ اس بات میں اتفاق رکھتے ہیں کہ اونٹ کے دونوں گھٹنے اس کے دونوں ہاتھوں میں ہوتے ہیں، البتہ حدیث میں ممانعت ہاتھوں کے سہارے بیٹھنے کی ہے نہ کہ گھٹنوں کے سہارے بیٹھنے کی، چنانچہ نبی کریم ﷺ کے قول: "اونٹ کے بیٹھنے کی طرح نہ بیٹھے" میں ممانعت اونٹ کے بیٹھنے کے طریقہ اور اس کی کیفیت میں مشابہت اختیار کرنے کی ہے، نہ کہ ممانعت اس عضو کی ہے جس پر اونٹ بیٹھتا ہے، اگر ایسا ہوتا تو حدیث میں لفظ نبی اس طرح آتا: "فلا يبرك على ما يبرك عليه البعير" کہ اس عضو پر نہ بیٹھے جس پر اونٹ بیٹھتا ہے، اگر آپ نمازی کے ہاتھ اور اس کے بعد گھٹنوں کے بل بیٹھنے کی کیفیت پر غور کریں گے تو آپ پائیں گے کہ یہ بالکل اونٹ کے بیٹھنے کی طرح ہے جو پہلے اپنے ہاتھوں پر، پھر پاؤں پر بیٹھتا ہے، اور یہ مخفی بات نہیں کہ یہ ایسا مسئلہ ہے جس میں اختلاف رائے رکھنا درست ہے، اس لئے دو قول میں سے کسی کو اختیار میں کوئی حرج نہیں، واللہ اعلم۔

مسجدوں میں اعتدال و اطمینان سے رہنا نمازی کے لئے ضروری ہے، اس طور پر کہ اپنی پیشانی اور ناک کو زمین پر اچھی طرح رکھے، ہتھیلی پھیلائے رکھے، اور دونوں ہتھیلیوں کو کانوں یا مونڈھوں کے برابر رکھے، انگلیوں کو ملا کر قبلہ رخ رکھے، ہاتھوں کو کھڑا رکھے، کہنیوں اور کلائیوں کو زمین سے اٹھائے رکھے، ران اور گھٹنوں پر نہ رکھے، اور گھٹنوں کو زمین پر اچھی طرح رکھے، ران کو پیٹ اور پنڈلی سے ہٹا کر رکھے، اور دونوں پاؤں کو کھڑا اور اچھی طرح زمین سے سٹاکر رکھے، اور دونوں ایڑیوں کو باہم ملا کر رکھے، اور پاؤں کی انگلیوں کے اطراف کو قبلہ رخ رکھے، اور سجدہ میں تین مرتبہ یا اس سے زیادہ مرتبہ یہ دعا پڑھے: "سبحان رب الاعلیٰ" یا تین مرتبہ یہ پڑھے: "سبحان رب الاعلیٰ و بحمدہ"۔ ان دعائوں کے ساتھ حدیث میں وارد دیگر دعائوں کا اضافہ کرنا بھی جائز ہے، سجدہ کی حالت میں قرآن پڑھنا حرام ہے، سجدہ میں بکثرت دعا کرنا مستحب ہے، اس لئے کہ سجدہ قبولیتِ دعا کی جگہ ہے، اگر نمازی مقتدی ہو تو (دعا کی غرض سے) سجدہ سے اٹھنے میں امام سے تاخیر کرنا جائز نہیں⁽⁷⁹⁾۔

۲۰- پھر سجدے سے سراٹھاتے ہوئے تکبیر کہے، باہمیں پاؤں کو زمین پر پھیلائے اور اس پر بیٹھے، دامنیں پاؤں کو کھڑا کرے اور اس کی انگلیوں کو جس حد تک ہو سکے قبلہ رخ کرے، ہاتھوں کو ران پر پھیلائے رکھے، اور ہتھیلیوں کو ران کے اگلے حصے یا گھٹنوں کے اوپری حصے پر رکھے، اس کیفیت کو "جلسہ الافتراض" کہا جاتا ہے، کبھی کبھی نمازی کے لئے یہ بھی جائز ہے کہ وہ دو سجدوں کے درمیان جلسہ میں دونوں قدموں پر اقعاء کے طریقے سے بیٹھے، اور اقعاء یہ ہے کہ دونوں قدموں کو کھڑا کرے۔ جس طرح حالت سجدہ میں کیا جاتا ہے۔ اور ان پر بیٹھ جائے، اور دو سجدوں کے درمیان یہ دعا پڑھے: "اللهم اغفر لي، وارحمني، واهديني، واجبرني، واعفاني، وارزقني، وارفعني" (اے اللہ مجھے بخش دے، مجھ پر رحم فرماء، مجھے ہدایت دے، میرے اوپر مہربانی فرماء، مجھے عافیت دے، مجھے رزق دے، اور مجھے بلندی عطا کر) یا یہ کہے "رب اغفر، رب اغفر" اے میرے رب! مجھے بخش دے۔ اے میرے رب! مجھے بخش دے⁽⁸⁰⁾۔

(79) دیکھیں: بخاری (۳۹۰) (۵۳۲) (۸۱۲)، مسلم (۲۸۲) (۲۹۰) (۳۹۲)، ابو داود (۷۸۳) (۸۷۵) (۸۹۱)، ترمذی (۲۶۸) (۲۷۰) (۲۷۵) (۳۲۹۳)، نسائی (۱۰۳۵) (۱۱۰۵)، ابن ماجہ (۳۰) (۳۷۳)، سیوطی فی الجامع الصیفی (۱۰) (۶۷۱)

(80) دیکھیں: بخاری (۷۹۳)، مسلم (۳۹۸) (۳۹۶) (۵۳۶)، ابو داود (۷۸۳) (۸۵۸)، ترمذی (۲۹۲)، نسائی (۱۰۲۸) (۱۳۱۳) (۱۱۵۷)، ابن ماجہ (۳۰) (۷۴۰) (۸۷۶) (۸۷۷)

۲۱- پھر تکبیر کہے اور دوسرा سجدہ کرے، اور دوسرے سجدے میں اسی صفت اور اذکار کو دھرائے جو پہلے سجدے میں کیا تھا⁽⁸¹⁾-

۲۲- پھر تکبیر کہے اور دوسرے سجدہ سے سر اٹھائے، نمازی کے لئے دوسری اور چوتھی رکعت کے لئے کھڑے ہونے سے قبل تھوڑی دیر اطمینان سے بیٹھنا مستحب ہے، بایاں پاؤں پھیلا کر اور دایاں قدم کھڑا کر کے بیٹھے، اسے جلسہ استراحت کہا جاتا ہے، پھر آگے کی رکعت کے لئے بغیر کسی دوسری تکبیر کے کھڑے ہو، کھڑے ہوتے ہوئے اپنے دونوں ہاتھوں کا سہارا لے، اس حال میں کہ ہاتھ زمین پر پھیلے ہوئے ہوں یا سمنے ہوئے ہوں⁽⁸²⁾-

۲۳- پھر دوسری رکعت پورے طور پر اسی طرح ادا کرے جس طرح پہلی رکعت ادا کیا تھا، سوائے یہ کہ دعائے استفتاح نہ پڑھے، قراءت سے قبل "اعوذ بالله من الشیطان الرجيم" پڑھنا نمازی کے لئے جائز ہے، یا اول نماز کے استعاذه پر اکتفا کرتے ہوئے اسے چھوڑنا بھی جائز ہے، دوسری رکعت میں پہلی رکعت کی قراءت سے خضر قراءت کرے⁽⁸³⁾-

۲۴- جب دوسری رکعت میں سجدوں سے فارغ ہو جائے تو تشهد کے لئے جلسہ افتراش کے طریقے سے بیٹھے، تشهد میں دونوں قدموں پر اقعاء کے طریقے سے بیٹھنا جائز نہیں، باعین ہتھیلی کو باعین ران کے اگلے حصے پر پھیلائے رکھے، دائیں کہنی کو دائیں ران کے آخری حصے پر رکھے، دائیں ہتھیلی کو دائیں ران کے اگلے حصے پر رکھے، اور دائیں ہتھیلی کی نام انگلیوں سمیٹ کر رکھے، اس طرح کہ انگوٹھا بیچ کی انگلی پر ہو، اور انگشت شہادت سے قبلہ کی طرف اشارہ کرے، یا سب سے چھوٹی اور اس سے ماقبل کی انگلی کو سمیٹ کر رکھے اور انگوٹھے اور بیچ کی انگلیوں سے حلقہ بنائے، اور شہادت کی انگلی

(81) دیکھیں: بخاری (۷۹۳)، (۲۲۶۷)، ابو داود (۸۳۶)، (۸۵۷)، نسائی (۱۱۵۵)، (۱۳۱۳)، ابن ماجہ (۷۳۷)

(82) دیکھیں: بخاری (۸۲۳)، ابو داود (۷۲۹)، ترمذی (۲۸۷)، (۳۰۳)، نسائی (۱۱۵۵)، (۱۱۵۲)، ابن ماجہ (۷۸)

(83) بخاری (۷۵۷)، (۷۵۹)، (۸۰۳)، مسلم (۳۹)، (۵۹۹)، ترمذی (۳۰۳)، نسائی فی السنن الکبری: (۹۶۰)

سے قبلہ کی طرف اشارہ کرے، اور نگاہ شہادت کی انگلی پر رکھے، پورے تشهد میں قبلہ کی طرف مختص اس سے اشارہ کرے⁽⁸⁴⁾، اسے حرکت نہ دے⁽⁸⁵⁾۔

۲۵-پھر حدیث میں وارد کسی ایک صیغہ کے ساتھ تشهد کی دعا پڑھے، ایک مشہور دعا یہ ہے: "التحيات لله، والصلوات والطیبات، السلام عليك أيها النبي ورحمة الله وبركاته، السلام علينا وعلى عباد الله الصالحين،أشهد أن لا إله إلا الله، وأشهد أن محمدا عبد الله ورسوله"

ترجمہ: "آداب، بندگیاں، پاکیزہ صلاۃ ودعائیں اللہ ہی کے لئے ہیں، اے نبی! آپ پر سلام، اور اللہ کی رحمت اور برکتیں نازل ہوں، اور سلام ہو ہم پر اور اللہ کے تمام نیک و صالح بندوں پر، میں گواہی دیتا ہوں کہ اللہ کے سوا کوئی معبد برحق نہیں، اور میں گواہی دیتا ہوں کہ محمد صلی اللہ علیہ وسلم اس کے بندے اور رسول ہیں"۔

"السلام عليك أيها النبي" کے بد لے "السلام على النبي" کہے تو کوئی حرج نہیں، کیوں کہ بہت سے صحابہ کرام سے یہ ثابت ہے، اگر "أشهد ان لا إله إلا الله" کے بعد "وحدہ لا شریک له" کا اضافہ کرے تو کوئی حرج نہیں، کیوں کہ یہ اضافہ صحیح روایتوں میں آیا ہے⁽⁸⁶⁾۔

(84) دیکھیں: مسلم (۳۹۸) (۵۷۹) (۵۸۰)، ابو داود (۲۶۰)، ترمذی (۲۹۳) (۹۵۷) (۹۸۷)، نسائی (۱۲۶۳) (۳۵۵۷)، نسائی (۱۲۶۲) (۲۶۲)

(85) بعض علمائے کرام کا کہنا ہے کہ دوران تشهد افگشت شہادت کو حرکت دینا مشروع ہے، لیکن اسے تحریک دینے کے تعلق سے حدیث صرف ایک راوی کے طریق سے آئی ہے، اور اس تعلق سے اس راوی نے باقی ان تمام راویوں کی مخالفت کی ہے جنہوں نے یہ ذکر کیا ہے کہ صرف اس سے اشارہ کیا جائے گا، اور انہوں نے تحریک کو ذکر نہیں کیا ہے، اسی بنیاد پر بعض محققین کا موقف یہ ہے کہ تحریک والی روایت شاذ ہے، کیونکہ (تحریک والی حدیث) کے راوی نے ان روایات کی مخالفت کی ہے جو اس سے زیادہ اوثق، حفظ کے اعتبار سے زیادہ متقن، اور تعداد میں اس سے کئی زیادہ ہیں، واللہ اعلم۔

(86) دیکھیں: بخاری (۸۳۱)، مسلم (۳۰۲)، ابو داود (۱۷۹)، ترمذی (۲۸۹) (۱۱۰۵)، نسائی (۱۲۷۲) (۱۱۷۲)، ابن ماجہ (۷۳۳) (۷۴۲)

۲۶- اس کے بعد نبی ﷺ پر درود پڑھنے کے جو صینے وارد ہوئے ہیں، ان میں سے کسی ایک صینے کے ساتھ درود پڑھے⁽⁸⁷⁾، ایک مشہور ترین صینے یہ بھی ہے:

"اللَّهُمَّ صَلِّ عَلَىٰ مُحَمَّدٍ وَعَلَىٰ آلِ إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مُجَيِّدٌ اللَّهُمَّ بارِكْ عَلَىٰ مُحَمَّدٍ وَعَلَىٰ آلِ إِبْرَاهِيمَ كَمَا بَارَكْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مُجَيِّدٌ"

(اے اللہ! محمد ﷺ اور آل محمد پر اپنی رحمت نازل فرمایا کہ تو نے ابراہیم (علیہ السلام) اور آل ابراہیم پر اپنی رحمت نازل فرمائی ہے، بیشک تو تعریف اور بزرگی والا ہے، اے اللہ! تو محمد ﷺ اور آل محمد پر برکت نازل فرمایا کہ تو نے ابراہیم (علیہ السلام) اور آل ابراہیم پر نازل فرمائی ہے، بیشک تو تعریف والا اور بزرگی والا ہے)۔

«اللَّهُمَّ صَلِّ عَلَىٰ مُحَمَّدٍ وَعَلَىٰ أَرْوَاحِ وَذُرِّيَّتِهِ كَمَا صَلَّيْتَ عَلَىٰ آلِ إِبْرَاهِيمَ وَبَارِكْ عَلَىٰ مُحَمَّدٍ وَعَلَىٰ أَرْوَاحِ وَذُرِّيَّتِهِ كَمَا بَارَكْتَ عَلَىٰ آلِ إِبْرَاهِيمَ إِنَّكَ حَمِيدٌ بَجِيدٌ»⁽⁸⁸⁾

(اے اللہ! محمد ﷺ اور آپ کی ازواج مطہرات اور آل واولاد پر اپنی رحمت نازل فرمایا کہ تو نے ابراہیم علیہ السلام کی آل واولاد پر اپنی رحمت نازل فرمائی۔ اے اللہ! تو محمد ﷺ اور آپ کی ازواج مطہرات اور آل واولاد پر اپنی برکت نازل فرمایا کہ تو نے ابراہیم علیہ السلام کی آل واولاد پر اپنی برکت نازل فرمائی۔ بیشک تو تعریف والا اور بزرگی والا ہے)۔

۷- اگر دور کعت والی نماز ہو تو دعا میں پڑھنے کے بعد سلام پھیرے جیسا کہ اس کی وضاحت آنے والی ہے۔ اگر تین رکعت یا چار رکعت والی نماز ہو تو پہلے تشهد سے اٹھنے کے لئے حالت جلوس میں ہی تکبیر کہے اور اس تکبیر کے ساتھ۔ کبھی کبھار۔ رفع یدیں کرے جس طرح تکبیر تحریکہ میں کرتا ہے اور کھڑا ہو جائے۔ یا تشهد سے اٹھ کر کھڑا ہو جائے اور جب سیدھا کھڑا ہو جائے تو تکبیر کہے

(87) بعض اہل علم کے نزدیک پہلے تشهد میں درود ابراہیمی پڑھنا مستحب ہے، کیوں کہ احادیث میں عموم ہے کہ اسے تشهد کے بعد پڑھا جائے، دوسرے تشهد کی قید نہیں آتی ہے، پہلے تشهد میں تخفیف اور جلدی کرنے کے تعلق سے جو بعض آثار آتے ہیں، وہ اس بات سے نہیں روکتے کہ اس میں درود ابراہیمی نہ پڑھی جائے، رہی بات دوسرے تشهد کو لمبا کرنے کی تواس کی وجہ یہ ہے کہ اس میں سلام پھیرنے سے قبل دعا کی تعلیم دی گئی ہے۔

واللہ اعلم

(88) دیکھیں: بخاری (۳۳۰)، مسلم (۳۰۵) (۲۰)، ابو داود (۲۸)، ترمذی (۲۸۳)، نسائی (۱۲۸۹) (۱۲۹۰) اور ابن ماجہ (۲۶۲)

اور تکمیر تحریمہ کی طرح رفع یہیں کرے، پہلے تہذیب سے تیسرا رکعت کے لئے اٹھتے وقت اپنے ہاتھوں کا سہارا لے، اس حال میں کہ ہاتھ زمین پر پھیلے ہوئے ہوں یا سمنے ہوئے⁽⁸⁹⁾۔

۲۸- اس کے بعد باقی رکعتوں کو بھی پہلی دور کعات کی طرح کامل کرے، ان رکعتوں میں صرف سورۃ فاتحہ پڑھے، - کبھی کبھار۔ سورۃ فاتحہ کے بعد کوئی اور سورت یا چند آیات پڑھ لے تو کوئی حرج نہیں، کیوں کہ نبی ﷺ سے ایسا کرنا ثابت ہے⁽⁹⁰⁾۔

۲۹- جب آخری رکعت سے فارغ ہو جائے تو آخری تہذیب کے لئے بیٹھ جائے، اس میں وہی طریقہ اختیار کرے جو پہلے تہذیب میں کیا تھا، البتہ تورک کے ساتھ بیٹھے، تورک کی مختلف شکلیں ہیں: دائیں پاؤں کو کھڑا رکھے اور بائیں پاؤں کو دائیں پینڈلی کے نیچے سے باہر نکالے۔ یادائیں پاؤں کو زمین پر پھیلائے، اور بائیں پاؤں کو دائیں پینڈلی کے نیچے سے باہر نکالے، اس طرح دونوں پاؤں کا رخ ایک ہی سمت میں ہو گا۔ یا اپنے دائیں پاؤں کو پھیلا کر رکھے، اور بائیں پاؤں کو دائیں پینڈلی اور ران کے درمیان سے باہر نکالے۔ ان تمام کیفیات میں ران کے اوپری حصے اور سرین کو زمین سے ٹاکر کرے۔ دونوں ہاتھوں کو اسی طرح رکھے جس طرح پہلے تہذیب میں رکھا تھا البتہ بائیں ہتھیلی سے اپنے گھٹنے کو اس طرح پکڑے کہ گویا اس کو اپنی مٹھی میں لے رکھا ہو⁽⁹¹⁾۔

۳۰- جب تہذیب اور درود شریف سے فارغ ہو جائے تو چار چیزوں سے اللہ کی پناہ طلب کرنا اس پر واجب ہے، جن کا ذکر اس دعائیں آیا ہے: «اللَّهُمَّ إِنِّي أَعُوذُ بِكَ مِنْ عَذَابِ جَهَنَّمَ وَمِنْ عَذَابِ الْقَبْرِ وَمِنْ فِتْنَةِ الْمُحْيَا وَالْمُمَاتِ وَمِنْ شَرِّ فِتْنَةِ الْمَسِيحِ الدَّجَّالِ»

(یا اللہ! میں تیری پناہ مانگتا ہوں جہنم کے عذاب سے اور قبر کے عذاب سے اور زندگی اور موت کے عذاب سے اور دجال کے فتنہ سے)۔

(89) دیکھیں: بخاری (۷۵۷) (۷۲۲)، مسلم (۷۴۷) (۳۹۳)، ابو داود (۷۲۹) (۷۳۳)، ترمذی (۳۰۳) (۳۰۳)، نسائی (۸۸۳) (۱۱۸۰) اور ابن ماجہ (۷۱۱) (۷۲۶) (۸۷۶)

(90) دیکھیں: بخاری (۷۷۲) (۷۹۳) اور مسلم (۷۴۷) (۳۹۷) (۳۵۱) (۳۵۲)

(91) دیکھیں: بخاری (۸۲۸)، مسلم (۵۷۹) (۵۸۰)، ابو داود (۷۲۹)، ترمذی (۳۰۳)، نسائی (۱۲۶۱) اور ابن ماجہ (۸۷۷)

اس کے بعد جو دعا چاہے کرے، خواہ ما ثور ہو یا غیر ما ثور، کیوں کہ یہ قبولیتِ دعا کی جگہ ہے⁽⁹²⁾۔

۳۲- اس کے بعد "السلام علیکم ورحمة اللہ وبرکاتہ" کہہ کر دائیں طرف سلام کرے اور اس طرح اپنارخ پھیرے کہ پیچھے سے اس کے دائیں رخسار کی سفیدی نظر آئے، اس کے بعد "السلام علیکم ورحمة اللہ وبرکاتہ" کہہ کر بائیں طرف سلام کرے اور اس طرح رخ پھیرے کہ پیچھے سے بائیں رخسار کی سفیدی نظر آئے، اگر چاہے تو صرف پہلے سلام میں لفظ "وبرکاتہ" کا اضافہ کرے⁽⁹³⁾۔

(92) دیکھیں: بخاری (۸۳۵) (۱۳۷۷)، مسلم (۳۳۱) (۵۸۲)، ابو داود (۷۹۹)، ترمذی (۲۳۸) (۲۹۵)، نسائی (۱۳۲۲) اور ابن ماجہ (۷۵۷)

(93) دیکھیں: بخاری (۱۲۲۳)، مسلم (۳۳۱) (۵۸۲)، ابو داود (۷۹۹)، ترمذی (۲۳۸) (۲۹۵)، نسائی (۱۳۲۲) اور ابن ماجہ (۷۵۷)

نماز سے متعلق بدعتیں، غلطیاں اور خلاف ورزیاں

- * نمازی کا اپنے سامنے سترہ نہ رکھنا، سترہ سے مراد وہ شیء ہے جو نمازی اپنے سامنے رکھتا ہے تاکہ کوئی اس کی نمازنہ توڑے۔
- * نماز سے پہلے بلند آواز سے نیت کرنا۔
- * تکبیر تحریمہ یاد گیر تکبیروں کے وقت رفع یہین کرتے ہوئے انگوٹھوں سے کان کو چھونا۔
- * "اللہ اکبر" میں حرف "ب" کو کھینچ کر پڑھنا، جس سے "اکابر" کا تلفظ ظاہر ہو، یہ ایسی غلطی ہے جس سے بہت سے علمائے کرام کے نزدیک نماز باطل ہو جاتی ہے۔
- * نماز میں قیام کے دوران پیٹھ سیدھی نہ رکھنا۔
- * نماز میں قراءت کرتے وقت ہاتھوں کو چھوڑ کر نیچے لٹکائے رکھنا یا انہیں کمر پر یاناف پر یاناف کے نیچے رکھنا، یا انہیں (سینہ کے) اوپر اس طرح رکھنا کہ گلا کے قریب پہنچ جائیں۔
- * قراءت اور نماز کی دعاؤں کے وقت زبان اور ہونٹوں کو نہ ہلانا، بلکہ دل ہی دل میں پڑھنے پر اکتفا کرنا۔
- * تکبیر تحریمہ کے بعد اور سورۃ فاتحہ پڑھنے سے پہلے دعائے استفتاح اور آعوذ باللہ من الشیطان الرجیم نہ پڑھنا۔
- * سورۃ فاتحہ پڑھنے میں غلطی کرنا، جیسے "رب" کی جگہ "رب" اور "رب" پڑھنا، "الذین" کی جگہ "الزین" پڑھنا، "آنعمت" کی جگہ "آنعمت" اور "آنعمت" پڑھنا، اور "الضالین" کی جگہ "الظالین" وغیرہ پڑھنا۔
- * جھری نماز میں سورۃ فاتحہ کے بعد آمین نہ کہنا۔
- * پہلی دورِ کعتوں میں سورۃ فاتحہ کے بعد کوئی سورت یا بعض آیتوں نہ پڑھنا۔
- * تیسرا اور چوتھی رکعت میں سورۃ فاتحہ کے بعد پابندی سے اضافی آیتوں کی قراءت کرنا۔
- * رکوع میں اعتدال کو بحال نہ رکھنا، رکوع کی حالت میں سر کو پیٹھ سے زیادہ جھکانا یا اس سے زیادہ اٹھانا، رکوع کے دوران ہتھیلوں کو پنڈلیوں یا رانوں پر رکھنا، اور رکوع سے اٹھنے کے بعد اعتدال واطمینان کے ساتھ کھڑا نہ ہونا۔

- * رکوع سے اٹھنے کے بعد حالتِ قیام میں پڑھی جانے والی دعا "ربنا وَكَ الْحَمْدُ" کے بعد لفظ "الشکر" کا اضافہ کرنا۔
- * رکوع سے اٹھنے کے بعد ہتھیلوں کے باطنی حصہ کو (چہرے کی طرف کر کے) اس طرح اٹھانا۔ جس طرح دعا کی حالت میں رکھا جاتا ہے۔ یا انہیں چہرہ تک اٹھانا اور چہرے پر مسح کرنا۔
- * نماز فجر کی دوسری رکعت میں رکوع سے اٹھنے کے بعد دعائے قنوت پڑھنا۔
- * سات اعضاۓ جسم پر اطمینان کے ساتھ سجدہ نہ کرنا، اور سجدہ کے دوران ان میں سے کسی عضو کو زمین سے اٹھانے رکھنا۔
- * سجدہ کے دوران کلائیوں کو زمین پر پھیلا کر رکھنا، بازوؤں کو پہلوؤں سے سٹا کر رکھنا اور دونوں پاؤں کو ایک دوسرے سے ہٹا کر رکھنا۔
- * دو سجدوں کے درمیان اطمینان سے نہ بیٹھنا، بلکہ اس میں جلد بازی اور بے اطمینانی کا مظاہرہ کرنا۔
- * دو سجدوں کے درمیان اس طرح بیٹھنا کہ سرین اپنے قدموں کے درمیان رکھے اور پاؤں کا بالائی حصہ زمین سے مladے۔
- * دو سجدوں کے درمیان جو دعاوارد ہوئی ہے، اسے ترک کرنا، یا اس کے بجائے کوئی غیر مشروع دعا پڑھنا، جیسے یہ دعا پڑھنا: "اللهم اغفر لي ولوالدي" یا یہ دعا پڑھنا: "رب اغفر لي ولوالدي وللمؤمنين يوم يقوم الحساب"۔
- * دعا کرنے کی غرض سے تشهد سے پہلے والے سجدہ کو دیگر سجدوں سے کہیں زیادہ دراز کرنا۔
- * جلسہ تشهد میں اس طرح بیٹھنا کہ سرین اپنے قدموں کے درمیان رکھے اور پاؤں کا بالائی حصہ زمین سے مladے یادوں پاؤں کو کھڑا رکھے اور ایڑیوں پر بیٹھ جائے۔
- * پورے تشهد میں دائیں ہتھیلی کو رکھنا اور انگشت شہادت سے اشارہ نہ کرنا۔
- * تشهد میں درود ابراہیمی پڑھتے وقت محمد اور ابراہیم -علیہما الصلاۃ والسلام- سے پہلے "سیدنا" کا اضافہ کرنا۔
- * سلام پھیرنے سے پہلے جہنم کے عذاب، قبر کے عذاب، زندگی اور موت کے فتنے اور مسح الدجال کے فتنے سے پناہ نہ مانگنا۔
- * پہلے سلام کے بعد دائیں ہاتھ کی ہتھیلی اور دوسرے سلام کے بعد دائیں ہاتھ کی ہتھیلی کو والٹ دینا۔

- * نماز سے فاع ہونے کے بعد لازمی طور پر دعا کرنا اور اس پر تیشگی بر تنا۔
- * حالتِ قیام میں، یا رکوع سے اٹھنے کے بعد، یادو سجدوں کے درمیان یا تشهد کے دوران اوپر کی طرف دیکھنا۔
- * نماز کے دوران ادھر ادھر دیکھنا اور دائمیں بائیں نظر گھمانا۔
- * نماز کے دوران بغیر کسی ضرورت کے کثرت سے حرکت کرنا اور کپڑا اور غیرہ سے کھینا۔
- * رکوع میں اور اس سے اٹھنے کے بعد، سجده میں اور اس سے اٹھنے کے بعد، اور دو سجدوں کے درمیان جلد بازی اور بے اطمینانی کا مظاہرہ کرنا۔
- * نماز کے دوران آستین چڑھانا، کپڑے کو باہم ملانا، یا اسے اٹھانا، یا اکٹھا کرنا۔

مساجد اور نماز بجماعت سے متعلق

غلطیاں اور خلاف ورزیاں⁽⁹⁴⁾

- * پیاز، لہسن یا سگریٹ جیسی بد بودار چیزوں کی ناپسند بوسے نمازیوں کو تکلیف پہنچانا۔
- * جب موذن "قد قامت الصلاة" کہے تو "آقا محا اللہ و آدم حا" کہنا اور جب اقامت ختم ہو تو "حَمَّالا إِلَهٌ إِلَّا اللَّهُ" کہنا۔
- * امام کا نمازیوں کی صفت بندی پر توجہ نہ دینا۔
- * جب امام تکبیر تحریمہ کہے تو مقتدی کا "سمعاواً طعننا غفرانک ربانا" کہنا۔
- * جہری نماز میں سورۃ فاتحہ سے پہلے امام کا پابندی کے ساتھ بسم اللہ پڑھنا۔
- * جب امام "إِيَّاكَ نَعْبُدُ وَإِيَّاكَ نَسْتَعِينُ" پڑھے تو مقتدی کا "استعن بالله" کہنا یا انگلی سے اشارہ کرنا۔
- * جہری نماز میں سورۃ فاتحہ کے بعد امام کی اقتداء میں ہونے کے باوجود مقتدی کا کوئی چھوٹی سورت یا چند آیات کی تلاوت کرنا۔
- * امام جب رکوع میں ہو تو مقتدی کا تیز قدموں سے، دوڑ کر، جلد بازی مچاتے ہوئے رکعت میں شامل ہونا تاکہ رکوع فوت نہ ہو جائے۔
- * نئی صفت بنانا، یا صفت کے پیچھے اکیلے کھڑا ہو جانا، جب کہ انگلی صفت ناکمل ہو۔
- * تاخیر سے آنے والے مقتدی کا انگلی صفت سے ایک نمازی کو کھینچ کر اپنے ساتھ نئی صفت میں کھڑا کرنا تاکہ نئی صفت میں تنہا نماز نہ پڑھنا پڑے۔
- * امام کے ساتھ حالت رکوع میں داخل ہونے کے لئے تاخیر سے آنے والے مقتدی کا صرف ایک تکبیر پر اکتفا کرنا، جب کہ اس کے لئے دو تکبیرات واجب ہیں، ایک تکبیر تحریمہ، دوسری تکبیر انتقال۔

(94) اس کتاب کی دوسری طباعت میں اس باب کا اضافہ کیا گیا ہے۔

* رکوع، سجدہ، جھکنے اور اٹھنے میں مقتدی کا امام پر سبقت لے جانا، یا ان کی موافقت کرنا، یا ان سے تاخیر کرنا۔

* جب امام سجدہ میں ہو یاد و سجدوں کے درمیان بیٹھا ہو، (تو تاخیر سے آنے والے مقتدی کا) ان کے کھڑے ہونے یا تشهد میں جانے کا انتظار کرنا اور نماز میں داخل نہ ہونا۔

* جب امام تشهد کے لئے بیٹھے تو آواز کھینچ کر اور دراز کر کے "اللہ اکبر" کہنا۔

* امام کے دوسرا اسلام پھیرنے سے پہلے ہی مقتدی کا فوت شدہ رکعتیں پوری کرنے کے لئے کھڑا ہو جانا۔

* سلام پھیرنے کے بعد مصافحہ کرنا اور "تقبل اللہ" یا "حرما" جیسے الفاظ کہنا۔

خاتمه:

اس کتاب میں نبی ﷺ کی نماز اور وضوء کا جو طریقہ ذکر کیا گیا ہے، اس کی کیفیت وہیت میں مرد اور عورت سب برابر ہیں، کیوں کہ نبی ﷺ کی یہ حدیث سب کے لئے عام ہے کہ: "جس نے میرے اس وضوء کی طرح وضوء کیا" (95) نیز آپ ﷺ کی یہ حدیث بھی عام ہے کہ: "تم نے جس طرح مجھے نماز پڑھتے دیکھا ہے اسی طرح نماز پڑھو" (96)۔ صحیح احادیث میں ایسی کوئی دلیل نہیں آتی ہے جس سے اس عموم کی تخصیص ہوتی ہو یا جو خواتین کے لئے وضوء اور نماز کا کوئی خاص طریقہ بتائی ہو۔ رکوع و سجدہ اور جلسہ کے تعلق سے عورتوں کی جو خاص صفتیں وارد ہوئی ہیں، وہ سند کے اعتبار سے صحیح نہیں ہیں اور نہ ان سے جدت قائم ہوتی ہے۔

نبی ﷺ کی نماز اور وضوء کا جو طریقہ صحیح احادیث میں وارد ہوا ہے، اس کی روشنی میں اللہ تبارک و تعالیٰ نے میرے لئے اس محضر کتاب کے اندر مذکورہ بالامواد جمع کرنا میسر فرمایا۔

اللہ تعالیٰ سے دعا ہے کہ مجھے، میرے اسلامی بھائی اور بہنوں کو اس سے فائدہ پہنچائے، میری، میرے والدین اور تمام مسلمانوں کی مغفرت فرمائے۔

وآخر دعوانا أن الحمد لله رب العالمين،

وصلی الله على نبينا محمد وعلى آله وصحبه أجمعين،

ومن تبعهم بإحسان إلى يوم الدين.

(95) اسے بخاری (۱۵۹)، مسلم (۲۲۶) اور نسائی (۲۸) نے روایت کیا ہے۔

(96) اسے بخاری (۲۳۱) نے روایت کیا ہے۔

مصادر و مراجع:

اول: قرآن کریم

دوم: کتب احادیث:

۱- صحیح البخاری- مؤلف: محمد بن اسماعیل بخاری

ناشر: المکتبة السلفیة (قاهرۃ)- طباعت بار اول: ۱۴۰۰ھ

۲- صحیح مسلم- مؤلف: مسلم بن الحجاج النیسابوری

ناشر: دار إحياء الکتب العربية- طباعت بار اول ۱۴۳۷ھ

۳- صحیح ابی داود- مؤلف: محمد ناصر الدین الالبانی

ناشر: مکتبۃ التربیۃ العربی لدول الخليج- طباعت بار اول ۱۴۰۹ھ

۴- صحیح اترمذی- مؤلف: محمد ناصر الدین الالبانی

ناشر: مکتبۃ التربیۃ العربی لدول الخليج- طباعت بار اول ۱۴۰۸ھ

۵- صحیح النساءی- مؤلف: محمد ناصر الدین الالبانی

ناشر: مکتبۃ التربیۃ العربی لدول الخليج- طباعت بار اول ۱۴۰۷ھ

۶- سنن الدارمی- مؤلف: عبد اللہ بن عبد الرحمن الدارمی

ناشر: دار المغنى للنشر والتوزیع- طباعت بار اول ۱۴۱۲ھ

۷- صحیح ابن خزیمی- مؤلف: محمد بن اسحاق بن خزیمی

تحقيق: محمد ناصر الدین الالبانی- ناشر: المکتب الاسلامی- طباعت بار اول ۱۴۹۱ھ

- ٩- صحيح ابن حبان-مؤلف: محمد بن حبان الستي- تحقيق: شعيب الأرناؤوط
ناشر: مؤسسة الرسالة(بيروت)-طباعت بار دوم: ١٣١٢هـ
- ١٠- السنن الکبری-مؤلف: احمد بن شعیب النسائی- تحقيق: شعيب الأرناؤوط
ناشر: مؤسسة الرسالة(بيروت)-طباعت بار اول ١٣٢١هـ
- ١١- صحيح الأدب المفرد-مؤلف: محمد ناصر الدين الآلباني
ناشر: دار الصديق للنشر والتوزيع-طباعت بار اول: ١٣١٣هـ
- ١٢- صحيح الترغیب والترھیب-مؤلف: محمد ناصر الدين الآلبانی
ناشر: مكتبة المعارف-طباعت بار اول ١٣٢١هـ
- ١٣- مشکاة المصانح-مؤلف: محمد بن عبد الله الخطیب التبریزی- تحقيق: محمد ناصر الدين الآلبانی
ناشر: المکتب الإسلامي-طباعت بار سوم ١٣٠٥هـ
- ١٤- صحيح الجامع الصغير-مؤلف: محمد ناصر الدين الآلبانی
ناشر: المکتب الإسلامي-طباعت بار سوم ١٣٠٨هـ

فہرست

تقدیم /ڈاکٹر محمد شام طاہری ابوصلح	
مقدمہ	
وضوء کی فضیلت	
نبی ﷺ کے وضوء کا طریقہ	
نواقض وضوء	
وضوء سے متعلق بدعتیں، غلطیاں اور خلاف ورزیاں	
نماز کی فضیلت اور اسے ضائع کرنے کی شدید ممانعت	
نبی ﷺ کی نماز کا طریقہ	
نماز سے متعلق بدعتیں، غلطیاں اور خلاف ورزیاں	
مسجد اور نماز باجماعت سے متعلق غلطیاں اور خلاف ورزیاں	
خاتمه	
مراجع و مصادر	
فہرست	